



# મનોગત



દળની સાથે દેશના દૂત બનીએ

## જૂનાગઢ મહાનગરપાલિકાની ચૂંટણીમાં ભાજપનો ભવ્ય વિજય થતાં જૂનાગઢવાસીઓનો ઋણસ્વીકાર




**વડાપ્રધાન નરેન્દ્રભાઈ મોદીની કેન્દ્ર સરકાર અને મુખ્યમંત્રી શ્રી વિજયભાઈ રૂપાણીની રાજ્ય સરકારે લોકોનું જીવનધોરણ ઊંચું લાવવાનો પ્રયાસ કર્યો છે. અમારા માટે જનતા જનાર્દનની સેવા સર્વોપરી છે - શ્રી જીતુભાઈ વાઘાણી**

ભાજપા પ્રદેશ અધ્યક્ષ શ્રી જીતુભાઈ વાઘાણીએ જૂનાગઢ-વાસીઓનો આભાર વ્યક્ત કરતાં કોંગ્રેસ ઉપર આકરા પ્રહારો કર્યા હતા અને જણાવેલ કે, વડાપ્રધાન નરેન્દ્રભાઈ મોદીની કેન્દ્ર સરકાર અને મુખ્યમંત્રીશ્રી વિજયભાઈ રૂપાણીની રાજ્ય સરકારે લોકોનું જીવનધોરણ ઊંચું લાવવાનો પ્રયાસ કર્યો છે. અમારા માટે જનતા જનાર્દન સર્વોપરી હોવાનું જણાવીને શ્રી વાઘાણીએ ઉમેર્યું હતું કે, જૂનાગઢ-વાસીઓની ભાજપના ચૂંટાયેલા નગરસેવકો પ્રમાણિકતાથી સેવા કરશે. આગામી ૨૦૨૨ની વિધાનસભા ચૂંટણીમાં ભાજપના ભવ્ય વિજયનો પાયો જૂનાગઢથી નંખાયો છે.

તેમણે કોંગ્રેસના નેતાઓને કોઈપણ મુદ્દે જાહેરમાં ચર્ચા કરવા પડકાર ફેંકીને જણાવ્યું હતું કે, મતદારોએ કોંગ્રેસની દુકાન બંધ કરી દીધી છે અને કાયમ બંધ પણ રહેશે. કોંગ્રેસને તેમના જૂથવાદે જ નહીં પરંતુ કોંગ્રેસના પેટમાં પાપ હોવાથી તેમને મતદારોએ જાકારો આપ્યો છે. પ્રપંચ રથી અને જૂઠાણાં ફેલાવીને મતદારોને કોંગ્રેસે ભરમાવવાનો પ્રયાસ કર્યો હતો છતાં પણ મતદારોએ ભાજપના ઉમેદવારો ઉપર ભરોસો મૂક્યો છે તે વિકાસની ઊંચાઈ બતાવે છે.

**કોંગ્રેસે ભ્રામક પ્રચાર કરવામાં કોઈ પ્રકારની કસર રાખી ન હતી. રાજકીય કાવાદાવા રચીને કોંગ્રેસે નકારાત્મક પ્રચારથી મતદારોને ભરમાવવાનો પ્રયાસ કર્યો હતો. આમ છતાં જૂનાગઢની જનતા જનાર્દને સમજી વિચારીને મતદાન કરીને ભાજપને પ્રચંડ વિજય અપાવ્યો છે તે બદલ હું હૃદયપૂર્વક ઋણ સ્વીકારું છું - શ્રી વિજયભાઈ રૂપાણી**



જૂનાગઢ મહાનગરપાલિકાની ચૂંટણીમાં કુલ ૫૮ બેઠકમાંથી ૫૪ બેઠક ઉપર ભાજપનો વિજય થતાં જૂનાગઢ ખાતે આભારસભા યોજાઈ હતી. મુખ્યમંત્રી શ્રી વિજયભાઈ રૂપાણીની વિશેષ ઉપસ્થિતિમાં તથા ભાજપા પ્રદેશ અધ્યક્ષશ્રી જીતુભાઈ વાઘાણીની અધ્યક્ષતામાં ભાજપ દ્વારા યોજાયેલ જૂનાગઢવાસીઓના ઋણસ્વીકાર કાર્યક્રમમાં રાજ્ય સરકારના કેબિનેટ-મંત્રીશ્રી જવાહરભાઈ ચાવડા, પ્રદેશ સંગઠન મહામંત્રીશ્રી ભીખુભાઈ દલસાણિયા, પ્રદેશ ઉપાધ્યક્ષ અને જૂનાગઢના પ્રભારીશ્રી ગોરધનભાઈ ઝડફિયા, પ્રદેશ અગ્રણી અને જૂનાગઢના ચૂંટણી પ્રભારીશ્રી નીતિનભાઈ ભારદ્વાજ તથા જૂનાગઢ શહેર / જિલ્લાના ભાજપા અગ્રણીશ્રીઓ, ચૂંટાયેલા સભ્યશ્રીઓ તથા વિશાળ સંખ્યામાં કાર્યકરો અને સમર્થકો ઉપસ્થિત રહ્યા હતા.

મુખ્યમંત્રી શ્રી વિજયભાઈ રૂપાણીએ તેમના સંબોધનમાં જૂનાગઢ-વાસીઓનો આભાર વ્યક્ત કરતાં જણાવ્યું હતું કે, જૂનાગઢને વિકાસની ચરમસીમા પર લઈ જવા માટે રાજ્ય સરકાર કટિબદ્ધ છે. જૂનાગઢવાસીઓની અપેક્ષા-આકાંક્ષા મુજબ ગુજરાતનાં અન્ય મહાનગરોની માફક જૂનાગઢના વિકાસ માટે પણ કોઈ કસર છોડવામાં આવશે નહિ.

તેમણે જણાવ્યું હતું કે, કોંગ્રેસે

ભ્રામક પ્રચાર કરવામાં કોઈ પ્રકારની કસર રાખી ન હતી. રાજકીય કાવાદાવા રચીને કોંગ્રેસે નકારાત્મક પ્રચારથી મતદારોને ભરમાવવાનો પ્રયાસ કર્યો હતો. આમ છતાં જૂનાગઢની જનતા જનાર્દને સમજી વિચારીને મતદાન કરીને ભાજપને પ્રચંડ વિજય અપાવ્યો છે તે બદલ હું હૃદયપૂર્વક ઋણ સ્વીકારું છું.

તેમણે જણાવેલ કે, જૂનાગઢ કોર્પોરેશનમાં ભાજપના ઉમેદવારોના થયેલા પ્રચંડ વિજયના પગલે ખાતરી આપવા આવ્યો છું કે, આગામી પાંચ વર્ષમાં જૂનાગઢ મહાનગરનો બેનમૂન વિકાસ કરવામાં કોઈ કસર રાખવામાં આવશે નહિ. ભાજપની જીતના પાયામાં ભાજપના કાર્યકરોની મહેનત લેખે લાગી છે. પાર્ટીના અનેક આગેવાનો જેને અમે ટિકિટ આપી નથી શક્યા છતાં પણ તેઓએ હૃદયપૂર્વક પાર્ટીના પ્રચંડ વિજય માટે કરેલા પ્રચારના કારણે જૂનાગઢમાં કમળ ખીલી ઊઠ્યું છે.

તેમણે ઉમેર્યું હતું, કે કોંગ્રેસની નાવ ડૂબી ગઈ છે. વિકાસ અને ભાજપ સિક્કાની બે બાજુ બની ગયા છે. કોંગ્રેસનું અસ્તિત્વ જ રહ્યું ન હોવાનું જણાવીને મુખ્યમંત્રી શ્રી રૂપાણીએ અંતમાં જણાવેલ કે, જૂનાગઢ કોર્પોરેશનની ચૂંટણીમાં કોંગ્રેસના એકમાત્ર ઉમેદવારનો જ વિજય થયો છે. જેનાથી સાબિત થાય છે કે કોંગ્રેસનું ક્યાંય નામોનિશાન રહ્યું નથી.

- સંગઠનને દેશ માટે ઉપયોગી બનાવીએ :  
શ્રી નરેન્દ્રભાઈ મોદી ૪
- પ્રદેશ બેઠક ૬
- આ સરકારની આતંકવાદની વિરુદ્ધમાં શૂન્ય  
સહિષ્ણુતાની નીતિ છે, આપણે તેને હરદમ અને  
હરપળ ઉખાડી ફેંકવા માટે કટિબદ્ધ છીએ ૮
- ગુજરાતના હિસ્સા મુજબનું પાણી ગુજરાત  
મેળવીને જ રહેશે - શ્રી વિજયભાઈ રૂપાણી ૧૨
- ખેડૂતોને સીધો જ લાભ મળે તે માટે  
કોર્પસ ફંડ ૧૩
- ગુજરાતના યુવા ધનને રમતગમત ક્ષેત્રે  
પ્રોત્સાહન આપવા રાજ્ય સરકાર કટિબદ્ધ ૨૦
- રાજ્યના ૨૪૯ પૈકી ૨૪૮ તાલુકાઓમાં  
સિવિલ કોર્ટ કાર્યરત ૨૨
- વૈશ્વિક આતંકવાદ ૨૩

પત્રવ્યવહાર કાર્યાલય  
મનોગત પાશ્વિક

ભારતીય જનતા પાર્ટી-ગુજરાત પ્રદેશ  
દીનદયાળ ભવન, જે.પી. ચોક,  
ખાનપુર, અમદાવાદ-૩૮૦ ૦૦૧  
ફોન : ૦૭૯-૨૫૫૦૪૫૨૨


E-mail : manogat.1980@gmail.com

તંત્રી મુદ્રક પ્રકાશક :

સુરેન્દ્રભાઈ મોતીલાલ પટેલે ભારતીય જનતા  
પાર્ટી-ગુજરાત વતી એલાઈડ ઓફસેટ પ્રિન્ટર્સ  
(ગુજરાત) પ્રા. લિ., ૧૪/૨, કાલિદાસ મિલ  
કંપાઉન્ડ, ગોમતીપુર, અમદાવાદ-૩૮૦૦૨૧  
ખાતે છપાવી ભારતીય જનતા પાર્ટી-ગુજરાત પ્રદેશ  
કાર્યાલય, દીનદયાળ ભવન, જે. પી. ચોક,  
ખાનપુર, અમદાવાદ-૩૮૦ ૦૦૧ થી પ્રગટ કર્યું.

Editor : Printer : Publisher :

Surendrabhai Motilal Patel on behalf of  
Bharatiya Janta Party-Gujarat Pradesh  
Printed at Allied Offset Printers (Gujarat)  
Pvt. Ltd., 14/2, Kalidas Mill Compound,  
Gomtipur, Ahmedabad and Published from  
Bharatiya Janta Party-Gujarat Pradesh  
J.P.Chowk, Khanpur, Ahmedabad-380001.



તંત્રીસ્થાનેથી

ચંદ્રયાન - ૨

વિકાસ અને વિજ્ઞાનની સ્વદેશી ઉપલબ્ધિ

પ્રિય કાર્યકર્તા બંધુ/ભગિની,  
નમસ્કાર.

૨૨ જુલાઈ ૨૦૧૯ ભારતવર્ષ માટે વધુ એક ઐતિહાસિક  
દિવસ બની રહ્યો. શ્રી હરિકોટા મથકેથી ઈસરો નિર્મિત  
ચંદ્રયાન-૨એ GSLVની એમકે થ્રી ટેક્નોલોજીનો પ્રથમ વાર  
સફળ ઉપયોગ કરીને ભ્રમણકક્ષામાં ગોઠવાઈ ગયું છે.

ભારતની આ યશકલગીની વિશેષતા એ છે કે જ્યાં  
કોઈ દેશનું યાન ઊતરી શક્યું નથી એવા અંધકારભર્યા ચંદ્રના  
દક્ષિણ ધ્રુવ પર આ યાન ઊતરનાર છે. એ સંદર્ભે વિશ્વમાં ભારત  
પ્રથમ નંબરનો દેશ બનશે. હોલીવુડમાં ૨૫૦૦-૩૦૦૦ કરોડમાં  
એક ફિલ્મ બનતી હોય છે ત્યારે ભારતે સ્વદેશી ટેક્નોલોજીનો  
ઉપયોગ કરીને માત્ર રૂ. ૯૭૮ કરોડનો ખર્ચ કરીને ખગોળ  
સંશોધનમાં અત્યંત ઉપયોગી એવો આ પ્રયોગ કર્યો છે. આ  
મિશનની સફળતાથી ભારત રશિયા, અમેરિકા અને ચીન  
પછીનો આ પ્રયોગ કરનારો ચોથો દેશ બનશે.

મિત્રો, માન. શ્રી નરેન્દ્રભાઈ મોદીના નેતૃત્વમાં દેશ તમામ  
ક્ષેત્રોમાં શિરમોર પ્રયત્નો કરી પરિણામો પ્રાપ્ત કરી રહ્યો છે તેનો  
વધુ એક સબળ પુરાવો આ વૈજ્ઞાનિકોનો ઉત્સાહ, પ્રયાસ અને  
ગૌરવ છે.

આવો, દેશના ગૌરવપૂર્ણ વર્તમાનના સાક્ષી બની, વિકાસ,  
વિજ્ઞાન અને સ્વદેશી વિચારધારાના સાચા વાહક બનીએ.

વંદે માતરમ્.

- સુરેન્દ્ર પટેલ



## સંગઠનને દેશ માટે ઉપયોગી બનાવીએ : શ્રી નરેન્દ્રભાઈ મોદી



વડા પ્રધાન, શ્રી નરેન્દ્ર મોદીએ ૬ જુલાઈ, ૨૦૧૯ના રોજ દીનદયાળ હસ્તકલા સંકુલમાં રાષ્ટ્રવ્યાપી સભ્યપદ અભિયાનની શરૂઆત કરી હતી. વિવિધ વર્ગના પાંચ લોકોને સદસ્યતા પદ અપાવીને ટોલફ્રી નંબર ૮૮૮૦૮૦૮૦૮૦ની શરૂઆત કરી.

દીનદયાળ હસ્તકલા સંકુલમાં ભાજપ સદસ્યતા અભિયાનની શરૂઆત કરતી વખતે પ્રધાનમંત્રી શ્રી નરેન્દ્રભાઈ મોદીએ સદસ્યતા અભિયાનમાં ભાજપના કાર્યકર્તાઓની સક્રિયતા માટે કાર્યકર્તાઓની પ્રશંસા કરી હતી. તેમણે કહ્યું કે જ્યાં ક્યારેય આપણો આધાર પણ ન હતો ત્યાં પણ સંગઠનને મજબૂત કરવા માટે આપણા કાર્યકર્તાઓ નિરંતર પ્રયત્ન કરતા રહે છે. એનું જ આ પરિણામ છે કે આજે પૂર્વ, ઉત્તરપૂર્વ અને દક્ષિણ ભારતમાં પણ સૌથી મોટાં સંગઠન તરીકે ઊભરી આવ્યું છે. તેમણે કહ્યું કે એક કાર્યકર તરીકે, ભાજપના એક સભ્ય તરીકે, આપણે પોતાને ક્યારેય ઓછું નહીં આંકવું જોઈએ. ભાજપના કાર્યકર્તાઓ આશ્ચર્યચકિત કરી શકે છે. તેમના યોગદાનથી પાર્ટી ઘણી આગળ વધી રહી છે.

તેમણે કહ્યું કે આજે મને કાશીથી ભાજપના સભ્યપદ અભિયાન શરૂ કરવાની તક મળી. શ્યામાપ્રસાદ મુખર્જીના

### શ્રી નરેન્દ્રભાઈ મોદીજીના ભાષણનાં મુખ્ય બિંદુ

- દળ સાથે દેશના દૂત બનીએ.
- સરકાર બનાવવા માટે નહીં દેશ બનાવવા જોડાઈએ.
- સદાચાર ભાજપ માટે મજબૂરી નથી, જરૂરી છે.
- સમાજના દરેક વર્ગને પાર્ટીનો સહભાગી બનીએ.
- બધા સાથે જોડાઓ, બધાને જોડીએ.
- સંગઠનને દેશ માટે ઉપયોગી બનાવીએ.

જન્મદિન પ્રસંગે, આ કાર્યક્રમની શરૂઆત થવી એ સોનામાં સુગંધ ભળવા બરાબર છે. એમના સપનાને પરિપૂર્ણ કરી શકીશું. આ આશા સાથે આપણે તેમને નમન કરીએ છીએ. સદસ્યતા અભિયાનનો આ કાર્યક્રમ આપણા કાશીમાં થઈ રહ્યો છે. એક સફળ સદસ્યતા અભિયાન માટે કાશીના લોકોને શુભેચ્છાઓ. શાસ્ત્રીજીની મૂર્તિનું અનાવરણ અને વૃક્ષારોપણ અભિયાન પણ શરૂ કરવામાં આવ્યું, હું પણ તેનો યશભાગી થયો છું.

### ભાજપ માટે ગર્વની ક્ષણ : જે. પી. નડા

ભાજપના રાષ્ટ્રીય કાર્યકારી અધ્યક્ષ જગત પ્રકાશ નડાએ જણાવ્યું હતું કે ભાજપ માટે આ એક ગર્વપૂર્ણ ક્ષણ છે કે આપણે વિશ્વના સૌથી લોકપ્રિય નેતાનું નેતૃત્વ મળ્યું છે. વડાપ્રધાન શ્રી નરેન્દ્રભાઈ મોદી એક કાર્યકરમાંથી વડાપ્રધાન પદ સુધી પહોંચ્યા. તેમણે બુથ પ્રબંધનનો મંત્ર સંગઠનને આપ્યો અને લાખો કાર્યકર્તાઓને વ્યક્તિગત રીતે સંગઠનની સંસ્કૃતિ સમજાવી. ચાલો આપણે બધા સદસ્યતા પર્વ મનાવીએ અને સદસ્યતાનો આપણો પોતાનો રેકૉર્ડ તોડીને એક નવો રેકૉર્ડ બનાવીએ. વર્ષ ૨૦૦૦ પહેલાં, સંગઠનનો કોઈ કાર્યકર એવો નહીં હોય જેને શ્રી નરેન્દ્રભાઈ મોદી સાથે પરિચય ન હોય. તમને એ જાણીને આનંદ થશે કે જ્યારે માનનીય વડા પ્રધાન શ્રી નરેન્દ્રભાઈ મોદીને સંદેશો મળ્યો હતો કે તમારે ગુજરાતના મુખ્યમંત્રી પદ સંભાળવાનું છે, ત્યારે નરેન્દ્ર ભાઈ મોદી ઉત્તર પ્રદેશના ગોંડા જિલ્લામાં સંગઠનનું કામ કરતા હતા.

**એકલા ૩૦૦થી વધુ બેઠકો મેળવવાનો અર્થ છે મજબૂત સંગઠન : યોગી આદિત્યનાથ**

ઉત્તરપ્રદેશના મુખ્યમંત્રી યોગી આદિત્યનાથે કહ્યું હતું કે સ્વતંત્રતા પછી, ભાજપે પોતાનાં મૂલ્યો અને આદર્શો સાથે ડગ્યા વગર, પીછેહઠ કર્યા વગર ભારતીય લોકતંત્રને આગળ વધાર્યું છે. આપણે દેશના સામાન્ય નાગરિકના વિશ્વાસનું પ્રતીક બની



**ગુજરાતમાં યોજાયેલ જૂનાગઢ મહાનગરપાલિકાની સામાન્ય ચૂંટણી તથા અન્ય જિલ્લા/તાલુકા પંચાયતોની યોજાયેલ પેટાચૂંટણીમાં ભાજપના ઉમેદવારોનો ભવ્ય વિજય થયો છે. ગુજરાતની જનતાએ હંમેશા ‘વિકાસની રાજનીતિ’માં ભરોસો મૂક્યો છે. સૌને ખૂબ ખૂબ અભિનંદન અને આભાર...!!**

શક્યા છીએ. આપણી સિદ્ધિઓના બળ પર એકલા ૩૦૦થી વધારે બેઠકો પર વિજય મેળવવો એ સંગઠન પ્રત્યે નિષ્ઠા અને આદર્શો પ્રત્યે પ્રતિબદ્ધતાનું પ્રતિફળ છે.





**આપણે સૌ ખૂબ જ ભાગ્યશાળી છીએ કે આજે વિશ્વની સૌથી મોટી રાજકીય પાર્ટી ભાજપાનો આપણે એક હિસ્સો છીએ. જનસંઘ સમયથી લાખો કાર્યકર્તાઓએ રાતદિવસ જોયા વિના અથાગ પરિશ્રમ કર્યો છે. તે સમયના કાર્યકર્તાઓની મહેનત અને અવિરત પ્રયાસોનું પરિણામ આજે આપણે સૌ જોઈ રહ્યા છીએ - શ્રી જે.પી.નડાજી**

ભાજપા પ્રદેશ કાર્યાલય ‘શ્રી કમલમ્’ ખાતે ભાજપાના રાષ્ટ્રીય કાર્યકારી અધ્યક્ષ શ્રી જે.પી.નડાજીની અધ્યક્ષતામાં તથા ભાજપાના રાષ્ટ્રીય મહામંત્રી અને ગુજરાતના પ્રભારીશ્રી ભૂપેન્દ્રજી યાદવ, રાષ્ટ્રીય સહસંગઠન મહામંત્રી શ્રી વી. સતીષજી, ભાજપા પ્રદેશ અધ્યક્ષ શ્રી જીતુભાઈ વાઘાણી, મુખ્યમંત્રીશ્રી વિજયભાઈ રૂપાણી, નાયબ મુખ્યમંત્રીશ્રી નીતિનભાઈ પટેલ, ભાજપાના વરિષ્ઠ નેતા શ્રી સુરેન્દ્રભાઈ પટેલ તથા ભાજપાના પ્રદેશ મહામંત્રીશ્રીઓની ઉપસ્થિતિમાં ભાજપાના ધારાસભ્યશ્રીઓની બેઠક યોજાઈ હતી.

ત્યારબાદ ભાજપાના રાષ્ટ્રીય કાર્યકારી અધ્યક્ષશ્રી જે.પી.નડાજીએ પ્રદેશકક્ષાની સંગઠનાત્મક બેઠકમાં તેમના પ્રેરક સંબોધનમાં જણાવ્યું હતું કે, ગુજરાતના આ બે દિવસીય પ્રવાસ

દરમિયાન ઓછા સમયમાં વધુમાં વધુ કાર્યકર્તાઓને મળવાનું આયોજન ગુજરાતની ટીમ ભાજપા દ્વારા કરવામાં આવ્યું છે તેના માટે હું સૌને ધન્યવાદ પાઠવું છું.

શ્રી જે.પી.નડાજીએ વધુમાં જણાવ્યું હતું કે, આ બેઠકમાં ગુજરાત ભાજપાના જમીની સ્તર પર જોડાયેલા કાર્યકર્તાઓ ઉપસ્થિત છે. ઉપરાંત ભાજપાની નીતિરીતિને જમીની સ્તર પર કાર્યરત કરવાવાળી ટીમ પણ આ જ છે. સાચા અર્થમાં સમગ્ર ગુજરાતમાં ભાજપાની વિચારધારા વ્યાપક રીતે પ્રસરાવનાર આ ગુજરાત ભાજપા ટીમને મળીને ખૂબ જ હર્ષની લાગણી અનુભવું છું.

શ્રી જે.પી.નડાજીએ જણાવ્યું હતું કે, આપણે સૌ ખૂબ જ ભાગ્યશાળી છીએ કે આજે વિશ્વની સૌથી મોટી રાજકીય પાર્ટી ભાજપાનો આપણે એક હિસ્સો છીએ. જનસંઘના સમયની પરિસ્થિતિનો

ચિતાર આપતાં શ્રી નડાજીએ જણાવ્યું હતું કે, આજથી ૪૦ વર્ષ પૂર્વે સતત હારવા છતાં પણ આપણા કાર્યકર્તાઓ અવિરતપણે ચૂંટણીઓનો સામનો કરતા હતા. જનસંઘ અને દીપના નિશાન માટે લાખો કાર્યકર્તાઓએ રાતદિવસ જોયા વિના અથાગ પરિશ્રમ કર્યો છે. તે સમયના કાર્યકર્તાઓની મહેનત અને અવિરત પ્રયાસોનું પરિણામ આજે આપણે સૌ જોઈ રહ્યા છીએ. સ્વ. શ્રી અટલ બિહારી બાજપાઈજીની પ્રથમવાર પ્રધાનમંત્રી તરીકેની શપથવિધિ સમયે અનેક કાર્યકર્તાઓ ભાવુક બન્યા હતા, જેમાં કાર્યકર્તા અને ભાજપાનો અતૂટ લાગણીનો સંબંધ પ્રતિપાદિત થાય છે.

શ્રી જે.પી. નડાજીએ જણાવ્યું હતું કે, ભાજપા આજે વિશ્વસ્તરે સૌથી મોટી રાજકીય પાર્ટી બની છે, સાથે સાથે સૌથી વધુ રાજ્યોમાં સરકાર રૂપે કાર્યરત છે. તેઓએ જણાવ્યું હતું કે, કેન્દ્રીય ગૃહમંત્રી

અને રાષ્ટ્રીય અધ્યક્ષ શ્રી અમિતભાઈ શાહ હંમેશા કહે છે કે ભાજપાને સર્વોચ્ચ સ્થાન સુધી પહોંચવાનું હજી બાકી છે. વર્તમાન સમયમાં યોગ્ય દિશામાં યોગ્ય કાર્ય કરવા માટે અને લોકોની ચિંતા કરતો પક્ષ ભાજપ બન્યો છે. આવનારા દિવસોમાં પ્રધાનમંત્રી શ્રી નરેન્દ્રભાઈ મોદીએ વૈશ્વિક સ્તરે કરેલી ભારતની કાયાપલટ અને ભાજપામાં લોકોનો અતૂટ વિશ્વાસ જેવા મુદ્દાઓ પર સંશોધનો કરવામાં આવશે.

શ્રી જે.પી. નડાજીએ ભાજપાની અંત્યોદયની વિચારધારાને વ્યાપક બનાવવાના નિર્ધાર સાથે જણાવ્યું હતું કે, ભાજપા ગરીબો, શોષિતો અને વંચિતો માટે સદાય ચિંતા કરનારી પાર્ટી રહી છે. આજે ભાજપાની કેન્દ્ર તથા રાજ્યની સરકારો સર્વસ્પર્શી અને લોકકલ્યાણકારી યોજનાઓ વ્યાપકપણે જનજન સુધી પ્રસરે તે માટે કટિબદ્ધ છે. આ બાબત કેન્દ્ર સરકારના હાલમાં જ રજૂ થયેલા બજેટમાં સ્પષ્ટ જોઈ શકાય છે. ભારત પ ટ્રીલીયનની ઈકોનોમી બનવા તરફ અવિરતપણે આગળ વધી રહ્યું છે. સાથે સાથે પ્રધાનમંત્રીશ્રી નરેન્દ્રભાઈ મોદી અને કેન્દ્રીય ગૃહમંત્રી અને રાષ્ટ્રીય અધ્યક્ષ શ્રી અમિતભાઈ શાહ ભારતના પ્રત્યેક નાગરિકની સુખાકારીની ચિંતા કરવાની સાથે વૈશ્વિક સ્તરે ભારતની અલગ ઓળખ પ્રસ્થાપિત કરવા માટે સતત કાર્ય કરી રહ્યા છે. આ તબક્કે સમગ્ર દેશના અને ખાસ કરીને ગુજરાતના ભાજપાના કાર્યકર્તાઓની જવાબદારી સવિશેષ વધી જાય છે.

આજે સમગ્ર દેશ પ્રત્યેક ઘટનાઓ, પ્રત્યેક પરિણામો અને પ્રત્યેક વિકાસકાર્યોને લક્ષ્યમાં લઈને ગુજરાત તરફ મીટ માંડીને બેઠો છે. સમગ્ર દેશના માર્ગદર્શક રાજ્ય તરીકેની ભૂમિકા ગુજરાત ભજવી રહ્યું છે. ગત ૨૦૧૪માં

**સીતેર વર્ષમાં કોંગ્રેસ દેશમાં મૂળભૂત જરૂરિયાતો જેવી કે, મકાન, શિક્ષા, વીજળી અને આરોગ્યસુવિધાઓ પૂરી પાડવામાં સદંતર નિષ્ફળ નીવડી હતી અને છેલ્લાં પાંચ વર્ષમાં શ્રી નરેન્દ્રભાઈ મોદીના વડપણ હેઠળની સરકારે આ તમામ સુવિધાઓ દેશના ઘર ઘર સુધી પહોંચાડવા માટે અથાક પરિશ્રમ કર્યો છે. મોદી સરકાર છેલ્લાં પાંચ વર્ષમાં ગરીબોના કલ્યાણ માટે નક્કી કરેલા લક્ષ્ય મેળવવામાં સફળ રહી છે - શ્રી ભૂપેન્દ્રજી યાદવ**

ભાજપાના રાષ્ટ્રીય મહામંત્રી અને ગુજરાત ભાજપા પ્રભારી શ્રી ભૂપેન્દ્ર યાદવજીએ જણાવ્યું હતું કે, કાર્યકારી રાષ્ટ્રીય અધ્યક્ષ તરીકે શ્રી નડાજીને મળેલ દાયિત્વ થકી ભાજપાના સંગઠનને વધુ ને વધુ મજબૂત બનાવશે તેવો મને અતૂટ વિશ્વાસ છે. શ્રી ભૂપેન્દ્રજીએ જણાવ્યું હતું કે, સિતેર વર્ષમાં કોંગ્રેસ દેશમાં મૂળભૂત જરૂરિયાતો જેવી કે, મકાન, શિક્ષા, વીજળી અને આરોગ્યસુવિધાઓ પૂરી પાડવામાં સદંતર નિષ્ફળ નીવડી હતી અને છેલ્લાં પાંચ વર્ષમાં શ્રી નરેન્દ્રભાઈ મોદીના વડપણ હેઠળની સરકારે આ તમામ સુવિધાઓ દેશના ઘર ઘર સુધી પહોંચાડવા માટે અથાક પરિશ્રમ કર્યો છે. મોદી સરકાર છેલ્લાં પાંચ વર્ષમાં ગરીબોના કલ્યાણ માટે નક્કી કરેલું લક્ષ્ય મેળવવામાં સફળ રહી છે.

શ્રી ભૂપેન્દ્રજીએ જણાવ્યું હતું કે, સમાજના દરેક વર્ગમાં ભાજપાનો આધાર મજબૂત કરવા માટે સદસ્યતા વૃદ્ધિ અભિયાન એક અનેરો અવસર છે. નવા ભારતની સંકલ્પના સિદ્ધ કરવા જનતાએ ૩૦૩ બેઠકો સાથે ભાજપાને બહુમત આપ્યો છે જેને સિદ્ધ કરવા માટે પ્રધાનમંત્રી શ્રી નરેન્દ્ર મોદી અને કેન્દ્રીય ગૃહમંત્રી તથા ભાજપા રાષ્ટ્રીય અધ્યક્ષ શ્રી અમિતભાઈ શાહ અવિરતપણે કાર્યરત છે.

લોકસભા ચૂંટણીમાં ભાજપાને મળેલ ભવ્ય વિજય બાદ ગુજરાતના વિકાસ મોડેલને સમગ્ર દેશમાં લાગુ કરવામાં આવ્યું છે. ૨૦૧૯ની લોકસભા ચૂંટણીઓમાં પણ ભાજપાને ઐતિહાસિક વિજય મળ્યો છે. સાથે સાથે વોટશેર પણ વધ્યો છે. આ સફળતાના સારથિ સૌ કાર્યકર્તાઓ છે. ભાજપા એ કાર્યકર્તાઓની પાર્ટી છે અને વિવિધ સંગઠનાત્મક કાર્યક્રમોથી કાર્યકર્તાઓનું ઘડતર થાય છે. સદસ્યતા વૃદ્ધિ અભિયાન એ કાર્યકર્તાઓના ઘડતર અને કાર્યક્ષમતામાં વધારો કરવા માટે એક ઉત્તમ અવસર છે. સમાજના દરેક વર્ગ સુધી સર્વસ્પર્શી અને સર્વવ્યાપક આ અભિયાન બને તે માટે આપણે સૌ કટિબદ્ધ થઈએ.

શ્રી જે.પી.નડાજીએ ભારતની વૈશ્વિક સ્તરે બદલાયેલી છબીને ઉજાગર

કરતાં જણાવ્યું હતું કે, રશિયા, સાઉથ કોરિયા, અફઘાનિસ્તાન અને સાઉદી અરેબિયા દ્વારા તેમના સર્વોચ્ચ સન્માન પ્રધાનમંત્રી શ્રી નરેન્દ્રભાઈ મોદીને આપવામાં આવ્યાં છે. આ ઉપરાંત સંયુક્ત રાષ્ટ્રના જનરલ સેક્રેટરી દ્વારા દિલ્હી ખાતે ‘ચેમ્પિયન ઓફ ધ અર્થ’ સન્માનથી શ્રી નરેન્દ્રભાઈ મોદીને નવાજવામાં આવ્યા છે. આ બધી બાબતો વિશ્વનો ભારત પ્રત્યેનો બદલાયેલો દષ્ટિકોણ દર્શાવે છે.

શ્રી જે.પી. નડાજીએ અંતમાં જણાવ્યું હતું કે, સર્વસમાવેશક નીતિઓ મહદ્ અંશે સમાજના દરેક સ્તરે પ્રસરે અને વિચારધારાનો વ્યાપ વધે તે આપણી પ્રાથમિકતા હોવી જોઈએ. સૌ સાથે મળીને પાર્ટીને યશસ્વી બનાવીએ. દેશ ખુશહાલ બને અને ગૌરવથી કહી શકીએ કે અમે ભારતીય છીએ.





**કાશ્મીરી જનતાની સંસ્કૃતિની રક્ષા અમે જ કરીશું.  
એક સમય આવશે, જ્યારે ક્ષીર ભવાની મંદિરમાં  
કાશ્મીરી પંડિત પૂજા કરતા નજરે પડશે**

## **આ સરકારની આતંકવાદની વિરુદ્ધમાં શૂન્ય સહિષ્ણુતાની નીતિ છે, આપણે તેને હરદમ અને હરપળ ઉખાડી ફેંકવા માટે કટિબદ્ધ છીએ**

જમ્મુ-કાશ્મીર આરક્ષણ (સંશોધન) વિધેયક પર રાજ્યસભામાં થયેલી ચર્ચા દરમિયાન ઉત્તર આપતાં શ્રી અમિતભાઈ શાહે કહ્યું કે : ૧ જુલાઈના રોજ જમ્મુમાં એક દુઃખદ ઘટના બની છે, જેમાં ૩૫ લોકોનાં મૃત્યુ થયાં છે, અને ૧૮થી વધુ લોકો ઘાયલ થયા છે. આ વિધેયક પર થયેલી ચર્ચામાં લગભગ ૨૭ માનનીય સભ્યોએ ભાગ લીધો હતો. હું એ બધા માટે ધન્યવાદ વ્યક્ત કરવા ઇચ્છીશ કે કમસે કમ બધા જ માનનીય સભ્યોની વાતોમાં એક વાત સામાન્ય હતી કે જમ્મુ-કાશ્મીર ભારતનો અભિન્ન હિસ્સો છે. આ માટે સંસદમાં એકમતી છે. સદને આજે જે એકતાનો સંદેશ દુનિયા સમક્ષ મૂક્યો છે, આજે જે ચર્ચા અહીં થઈ છે, હું માનું છું કે જમ્મુ-કાશ્મીરની સમસ્યાનો હલ કરવામાં, વિશેષ કરીને ઘાટીની જનતાનું મનોબળ વધારવામાં ઘણોબધો સહયોગ આપશે. જમ્મુ-કાશ્મીર ભારતનું અભિન્ન અંગ છે અને તેને ભારતથી કોઈ અલગ કરી શકશે નહીં. આ સરકારની આતંકવાદની વિરુદ્ધમાં શૂન્ય સહિષ્ણુતાની નીતિ છે, આપણે તેને હરદમ અને હરપળ ઉખાડી ફેંકવા માટે

કટિબદ્ધ છીએ. આ સરકાર જમ્મુ-કાશ્મીરના વિકાસ માટે હાલમાં પણ સમવિકાસ માટે પ્રતિબદ્ધ છે. જમ્મુ-કાશ્મીર અને લદ્દાખ-ત્રણેના સમવિકાસ માટે કામ કરવામાં આવે અને ત્રણેના વિકાસ માટે યોજનાઓ બનાવવામાં આવે. કોઈ પણ હિસ્સા સાથે, ક્યારેય વિકાસના મામલામાં ઊંચ-નીચનો વહેવાર ન થવો જોઈએ. અનેક માનનીય સદસ્યોએ સ્વ. અટલબિહારી વાજપેયી સરકારને યાદ કરી. શ્રી નરેન્દ્રભાઈ મોદીના નેતૃત્વવાળી સરકાર પણ અટલજીના રાહ પર ચાલતાં જમ્મુરિયત, કશ્મીરિયત અને ઇન્સાનિયતના રસ્તે ચાલશે. જોકે, જમ્મુરિયત કહેવાનો મારો આશય એ છે કે આને વિધાનસભાના ૮૭ સભ્યો સુધી સીમિત રાખવામાં નહીં આવે. આજાદ સાહેબે કહ્યું કે ૧૨૫ લોકો જેલમાં હતાં. એ વાત સાચી છે કે વિશિષ્ટ પરિસ્થિતિને લીધે ૧૨૫ લોકો જેલમાં હતા, પરંતુ હું એ વાત પણ કહેવા માગું છું કે આટલાં વર્ષો થઈ ગયાં, ૪૦૦૦૦ લોકો, જેઓ પંચ-સરપંચ બનવાનો અધિકાર ધરાવતા હતા, તેઓ ૭૦ વર્ષથી ઘરમાં બેસી રહ્યા હતા, પરંતુ

ચૂંટણીઓ કરાવવામાં નહોતી આવી.

શ્રી નરેન્દ્રભાઈ મોદી સરકારે લોકતંત્રને ગામડાં સુધી પહોંચાડવાનું કામ કર્યું. લોકતંત્ર ઉ પરિવારો માટે સીમિત રહેવું ના જોઈએ, ૪૦ હજાર પંચ-સરપંચો સુધી તે વિસ્તરવું જોઈએ, અને આ કામ અમે કર્યું. આજાદ સાહેબે કહ્યું કે આ સારી બાબત છે કે ચૂંટણીઓમાં હિંસા થઈ નથી. જ્યાં સુધી કાશ્મીરિયતની વાત છે, અમે પણ માનીએ છીએ કે કાશ્મીરિયતને જાળવવાની છે. જે સૂફી પરંપરા હતી, શું તે કાશ્મીરિયતનો હિસ્સો ન હતી ? પૂરા દેશમાં સૂફી પરંપરાનો સૌથી મોટો ગઢ આપણું જમ્મુ-કાશ્મીર હતું. સૂફીઓ ક્યાં ગયા ? તેમની કોણે હકાલપટ્ટી કરી ? શું તેઓ કાશ્મીરિયતનો હિસ્સો નહોતા ? કાશ્મીરી પંડિતો પોતાના જ દેશમાં દર દરની ઠોકરો ખાય છે. તેમનાં ઘરમાંથી તેમને હાંકી કાઢવામાં આવ્યા. તેમનાં ઘણાં બધાં ધાર્મિક સ્થાનો તોડી પાડવામાં આવ્યાં. જો અવાજ કાશ્મીરી પંડિતો માટે આવ્યો હોત, સૂફી પરંપરા માટે આવ્યો હોત, સૂફી સંતો માટે આવ્યો હોત, અને જો કાશ્મીરિયતની વાત હોય તો હું પણ



માનું છું કે તે બધાની ચિંતા છે. બધા સૂફી-સંતોને વીણી વીણીને મારી નાખવામાં આવ્યા, કેમ કે તેઓ એકતાની વાત કરતા હતા. તેઓ હિંદુ-મુસ્લિમ એકતાની વાત કરતા હતા. કાશ્મીરી સંસ્કૃતિની વાત પણ કરવી જોઈએ. હું સદનને આશ્વાસન આપું છું કે શ્રી નરેન્દ્રભાઈની નીતિ છે કે કાશ્મીરી જનતાની સંસ્કૃતિની રક્ષા અમે જ કરીશું અને તેને પૂર્વવત્ સ્થિતિમાં લાવીશું. એક સમય આવશે, જ્યારે ક્ષીર ભવાની મંદિરમાં કાશ્મીરી પંડિત પૂજા કરતા નજરે પડશે અને સૂફી ભાઈઓ પણ દેખાશે.

**ન તો કાશ્મીર વિવાદિત છે કે  
ન તો પી.ઓ.કે. વિવાદિત છે. આ  
બધાં જ ભારતનાં અભિન્ન અંગો છે**

પ્રધાનમંત્રીશ્રીએ બધા પક્ષોના અધ્યક્ષોની બેઠક બોલાવી હતી. લોકસભાના સ્પીકર સાહેબે બધા પક્ષીય નેતાઓને સદનમાં બોલાવ્યા હતા. તેમાં એ નિષ્કર્ષ ફલિત થયો કે વિધેયકો પર સમિતિઓમાં ચર્ચા થતી નથી. ચાહે લોકસભા, રાજ્યસભાની સ્થાયી સમિતિ હોય અથવા પ્રવર સમિતિ હોય, સમિતિઓમાં વિધેયકો બહુ ઓછાં જાય છે. યુપીએ-૨ વખતે કુલ ૧૮૦ વિધેયકમાંથી ૧૨૫ વિધેયક સમિતિ સમક્ષ નહોતાં ગયાં. યુપીએ-૧માં ૨૪૮ વિધેયક આવ્યાં, તેમાંથી ૨૦૭ વિધેયક એક પણ સમિતિ પાસે ગયું નથી. અમારા વખતમાં ૧૮૦ વિધેયક આવ્યાં, જેમાંથી ૧૨૪ વિધેયક સમિતિમાં જઈને આવ્યાં. ચૂંટણીની વાત થઈ ગઈ છે. મારા દ્વારા લવાયેલા સંકલ્પોનું બધાએ સમર્થન કર્યું છે અને કાશ્મીર સમસ્યા પર બધા એકમત

છીએ. જ્યાં સુધી ચૂંટણીનો સવાલ છે એક મુદ્દો વારંવાર ઉઠાવાય છે કે પંચાયતોની ચૂંટણી થઈ, ખૂન નથી વહું, લોકસભાની ચૂંટણી થઈ, ખૂન નથી વહું. આમ સ્થિતિ સારી છે, ચૂંટણી સારી છે. એમ પણ કહેવાયું કે લોકસભા-વિધાનસભાની ચૂંટણી સાથે જ કેમ ના થઈ ? અમે કહીએ છીએ કે દેશભરની વિધાનસભા અને લોકસભાની ચૂંટણી એક સાથે કરવી જોઈએ. જો આપ બધા હા કહો તો કાલે લોકસભામાં બિલ લઈને આવું અને આખા દેશમાં લોકસભા-વિધાનસભાની ચૂંટણીઓ એકસાથે કરાવું. અમે કોઈ આપત્તિ નથી. બીજો મુદ્દો આવ્યો છે કે બંને ચૂંટણી સાથે કેમ ના થઈ ? હું સદન સામે ચોખવટ કરવા માગું છું. લોકસભાની ચૂંટણીમાં ફક્ત છ બેઠક હોય છે. પ્રત્યાશિતોની સંખ્યા ઓછી હોય છે. ત્યાં એવી સ્થિતિનું નિર્માણ નથી થયું કે અમે મતદાતાઓને સુરક્ષા પ્રાપ્ત કરાવ્યા વગર ચૂંટણી કરીએ. જ્યારે વિધાનસભાની ચૂંટણી થાય છે ત્યારે ૧૦૦૦ પ્રત્યાશી ફોર્મ ભરવામાં આવે છે. આ બધાને સુરક્ષા કવચ આપવું પડે છે. આ માટે સુરક્ષાદળાએ સાફ શબ્દોમાં પોતાની અસક્ષમતા જાહેર કરી હતી કે જો ચૂંટણી એક સાથે કરાવો છો તો દેશના બાકીના હિસ્સામાં પણ ચૂંટણી થઈ રહી છે. ત્યાં પણ સુરક્ષા દળોને તૈનાત કરવા પડે. આટલા માટે વિધાનસભા અને લોકસભાની ચૂંટણી એક સાથે કરાવી શકતા નથી. રાષ્ટ્રપતિ શાસન દ્વારા શાસન કરવાનો કોઈને શોખ થતો નથી. એમ કહેવું કે આખું કાશ્મીર વિવાદિત સ્થિતિમાં છે તે બરાબર નથી. વિવાદિત કશું જ નથી. ન તો કાશ્મીર

વિવાદિત છે કે ન તો પી.ઓ.કે. વિવાદિત છે. આ બધાં જ ભારતનાં અભિન્ન અંગો છે.

**અમે નાગરિક સંશોધન વિધેયક  
લાવીને બધા હિંદુ શરણાર્થીઓને  
નાગરિકતા આપીશું**

એક માનનીય સદસ્યશ્રીએ મુદ્દો ઉઠાવ્યો હતો કે અમે પી.ડી.પી. સાથે ગઠબંધન કેમ કર્યું ? પીડીપી સાથે ગઠબંધન કરવાનો નિર્ણય અમારો નહોતો. આ ફેસલો જમ્મુ-કાશ્મીર ની પ્રજાનો હતો. અમને એક ખંડિત જનાદેશ મળ્યો હતો કે ચૂંટણીમાં જો કોઈ બે પક્ષ ભેગા નહીં થાય તો બહુમતની સંભાવના રહેશે નહીં. ઘણા સમય સુધી રાજ્યપાલ શાસન ચાલુ રહ્યું હતું જ્યારે કંઈ ન થયું ત્યારે નવીનતમ કાર્યક્રમ અંતર્ગત અમે આગળ વધ્યા અને અમે સરકાર બનાવી. પણ જ્યારે અમને લાગ્યું કે અલગાવવાદને મહત્વ અપાઈ રહ્યું છે, અમે જરા પણ મોડું ના કર્યું, સમર્થન પાડ્યું ખેંચી લીધું અને અમે સત્તા પરથી ઊતરી ગયા. ત્યાં જ્યારે રાષ્ટ્રપતિ શાસન લદાયું ત્યારે પણ પ્રયાસ થયા હતા કે સરકાર બને, પણ જ્યારે કોઈ આગળ ના આવ્યું તો રાષ્ટ્રપતિ શાસન લદાયું. જ્યારથી ઉત્તર પ્રદેશમાં અમે સત્તાનાં સૂત્રો ગ્રહણ કર્યાં છે, તે પછી કોઈ રાજનીતિક કાર્યકર્તાની હત્યાનો બનાવ બન્યો નથી. આ પ્રકારની રાજનીતિક હત્યાઓ લોકતંત્ર માટે સારી નથી. અમારી સરકાર એમ માને છે કે ઘૂસપેઠ રોકવામાં આવે અને ઘૂસણખોરોને બહાર હાંકી કાઢવામાં આવે. અમે હિંદુ શરણાર્થીઓ પ્રત્યે પણ પ્રતિબદ્ધ છીએ. હું એ સાફ સાફ શબ્દોમાં



બતાવવા માગું છું કે અમે નાગરિક સંશોધન વિધેયક લાવીને બધા હિંદુ શરણાર્થીઓને નાગરિકતા આપીશું.

### તુષ્ટીકરણે ઘાટીના લોકોની માનસિકતા બગાડવાનું કામ કર્યું

નહેરુજી માટે અમે કોઈ ગલત વિચાર ધરાવવા માગતા નથી, અમે દેશ અને દેશની જનતાને ગુમરાહ કરવા પણ માગતા નથી. પરંતુ જે ઇતિહાસની ભૂલોમાંથી શીખતા નથી તેમનું ભવિષ્ય પણ સારું નથી હોતું. આપણને મકબૂલ શેરવાની, બ્રિગેડિયર ઉસ્માન, અને બ્રિગેડિયર રાજેન્દ્રસિંહ યાદ છે. દેશ માટે સર્વોત્તમ બલિદાન આપનારા આવા સપૂતો માટે આપણા દિલમાં આદર છે. હું જાન્યુઆરી, ૧૯૪૮ના યુદ્ધવિરામનું કારણ જાણવ માગું છું. આ એક ભૂલ હતી. આપણે સંયુક્ત રાષ્ટ્રસંઘમાં ગયા તે પણ એક ભૂલ હતી. શું આપણે આપણી ભૂલોમાંથી શીખવું ના જોઈએ? આપણે જનમત માટે સહમતી આપવી નહોતી જોઈતી. આ સવાલ ઇતિહાસમાં હંમેશ માટે રહેશે. સરદાર પટેલે હૈદરાબાદને ભારત સંઘમાં ભેળવ્યું હતું. શેખ અબ્દુલ્લા એક વરિષ્ઠ નેતા હતા, પરંતુ તેમની સાથે શું થયું? હું ઇતિહાસ જાણું છું પણ આપણે આ સભામાં ઐતિહાસિક તથ્યોને છુપાવવાં ના જોઈએ. અમે ટીવી નેટવર્ક બંધ કરાવવા નથી માગતા. જેને જે દેખાડવું હોય તે દેખાડી શકે છે. અમે ઘાટીના લોકોનો વિશ્વાસ જીતીશું. અમે તેમને ગુમરાહ થવા નહીં દઈએ. આ વાત જમ્મુ અને લદાખના લોકોને ગમતી નથી. આ જ તુષ્ટીકરણે ઘાટીના લોકોની માનસિકતા બગાડવાનું કામ કર્યું છે.

**આપણે સુરક્ષા માટે ૧૫,૦૦૦ બંકર બનાવવાનો નિર્ણય લેવો પડ્યો, જેમાંથી ૪,૪૦૦ બંકર આપણે બનાવી દીધાં છે**

હું યુદ્ધવિરામના આંકડાઓ ત્યારે પ્રસિદ્ધ કરીશ જ્યારે તેની ચર્ચા કરવામાં આવશે. પરંતુ હું એ વાત સાથે સંમત નથી કે જમ્મુમાં પહેલાં યુદ્ધવિરામ નહોતા થતા. એટલી માત્રામાં યુદ્ધવિરામ થાય છે કે આપણે સુરક્ષા માટે ૧૫,૦૦૦ બંકર બનાવવાનો નિર્ણય લેવો પડ્યો, જેમાંથી ૪,૪૦૦ બંકર આપણે બનાવી દીધાં છે. સરકાર દેશની સુરક્ષા માટે કટિબદ્ધ છે. આતંકવાદ માટે અમે શૂન્ય સહિષ્ણુતાની નીતિ લઈને ચાલીએ છીએ. અમે આજ સુધીમાં સીઆરપીની કંપનીઓ પણ ત્યાં પહોંચાડી છે. જમ્મુ-કાશ્મીરમાં સીઆરપીની જે કંપનીઓ છે તેને આધુનિક સાધનોથી સજ્જ કરવા માટે ૨૩૦૦ કરોડ રૂપિયા ખર્ચ કર્યો છે. સરકારે પ્રશિક્ષણ માટે પણ ઘણું કામ કર્યું છે. એક બહુવિધેયક આતંકની નિગરાની માટે પણ રચના કરવામાં આવી છે. સરકારે જમ્મુ-કાશ્મીર લિબરેશન ફ્રંટ અને જમાત-એ-ઈસ્લામી, જેને રાજનીતિક સંરક્ષણ પ્રાપ્ત હતું, તેની પર પ્રતિબંધ લગાવ્યો છે. આતંકવાદીઓને સમર્થન કરનારા લોકોની ગિરફતારી કરવામાં આવી છે. લગભગ બે હજાર વ્યક્તિઓની સુરક્ષાનો અમે અભ્યાસ કર્યો, તેમાંથી ૮૧૯ લોકોની સુરક્ષાને સરકારે પાછી ખેંચી લીધી, તેમાં ૧૮ અલગાવવાદી નેતા પણ હતા. અલગાવવાદ અને આતંકવાદને રોકડા માટેનું આ મહત્વનું કદમ છે. પાકિસ્તાનની અવૈધ ચેનલ પર પ્રતિબંધ લગાવવામાં આવ્યો છે. આ દેશના

કેટલાય રાજનૈતિક નેતા આતંકવાદના બલિ બની ગયા છે. પહેલાં પાક અધિકૃત કાશ્મીરમાં આતંકવાદીઓના પ્રશિક્ષણના શિબિર યોજતા હતા અને ત્યાં તેમની ટ્રેનિંગ થતી હતી. પછી આતંકીઓ અહીં હુમલા કરતા હતા, જેમાં તેઓ ખુદ, જવાનો અને નાગરિકો માર્યા જતા હતા.

**પ્રધાનમંત્રીએ દૈનિક રાજનીતિક ઇચ્છાશક્તિનો પરિચય આપ્યો અને હવાઈ હુમલા કરવાનો નિર્ણય કર્યો, અને પાકિસ્તાન સ્થિત આતંકવાદી અડ્ડાઓને તબાહ કરી દેવાયા**

આતંકવાદની વિરુદ્ધ લડાઈ પોતાની જમીન પર જ લડવામાં આવતી હતી. પરંતુ આ સરકાર તેના મૂળમાં જઈને આતંકવાદને ખતમ કરશે. ઉરીની ઘટના પછી અમે સર્જિકલ સ્ટ્રાઈકનો ફેંસલો કર્યો. તેમ કરીને અમે દુનિયાભરમાં સંદેશો પહોંચાડ્યો કે ભારત સરકાર આતંકવાદ પ્રત્યે ઝીરો ટોલરન્સની નીતિ રાખે છે. ત્યાર પછી આતંકવાદીઓએ પુલવામામાં હુમલો કરી દીધો, જેમાં ૪૦ જવાનો શહીદ થઈ ગયા. બધાને થતું હતું કે સર્જિકલ સ્ટ્રાઈક કેવી રીતે થાય છે? દેશના પ્રધાનમંત્રીએ દૈનિક રાજનીતિક ઇચ્છાશક્તિનો પરિચય આપ્યો અને હવાઈ હુમલા કરવાનો નિર્ણય કર્યો, અને પાકિસ્તાન સ્થિત આતંકવાદી અડ્ડાઓને તબાહ કરી દેવાયા. હવે સુરક્ષા નીતિને પ્રથામિકતા આપવામાં આવે છે. ૭૦ વર્ષ સુધી સુરક્ષા નીતિ અને વિદેશ નીતિ વચ્ચે ઘાલમેલ થતી હતી. વિદેશનીતિના નામે સુરક્ષા સાથે ખિલવાડ થતી હતી. પહેલી વખત સુરક્ષાનીતિ અને વિદેશનીતિને અલગ

કરી દેવાઈ. આપણે દુનિયાભરમાં શાંતિ ઈચ્છીએ છીએ. એ ત્યારે જ થશે, જ્યારે આપણી સીમાઓનું સન્માન થશે. અમે સડકોને સીઆરપીએફના કાફલાની અવરજવર માટે બંધ કરીએ છીએ અને આવું પહેલાં પણ થયું છે.

**કોંગ્રેસના શાસન વખતે ૩૬૫ દિવસમાંથી ૩૦૦ દિવસ સુધી કર્ફ્યુ રહેતો હતો**

કોંગ્રેસના શાસન વખતે ૩૬૫ દિવસમાંથી ૩૦૦ દિવસ સુધી કર્ફ્યુ રહેતો હતો. ફક્ત જમ્મુ-કાશ્મીરમાં જ આવું નહોતું થતું. જ્યાં કાયદો અને વ્યવસ્થાની સ્થિતિ ઉત્પન્ન થાય ત્યાં આવું કરવું પડતું હોય છે. જમ્મુ-કાશ્મીરમાં અમરનાથની યાત્રા ચાલી રહી છે. ત્યાં દેશભરના યાત્રાળુઓ આવે છે. આતંકવાદીઓ માટે પૈસા આવતા હતા, તેના રોકવા માટે પણ નવા નવા રસ્તા અપનાવ્યા છે. સરકારે પહેલી વખત એનઆરઆઈનો ઉપયોગ કરીને પાકિસ્તાનથી પૈસા આવવાની બધી જ ચેનલો બંધ કરવામાં આવી છે. સીબીડીટી એન પ્રવર્તન નિદેશાલય (ઈડી)નાં કાર્યાલય સંપૂર્ણરૂપે કામ કરી રહી છે. ત્યાં ૨૧ મામલાઓની તપાસ ચાલી રહી છે. આતંકવાદ ક્યારેય વાતોથી ખલાસ થતો નથી. સરકાર ઘાટીને જનતાને કહેવા માગે છે કે આમની વાતોમાં આવીને ગુમરાહ બની આપ પથ્થર ન ઉઠાવો તથા હથિયાર પણ ના ઉઠાવો. લોકોનાં સંતાનો વિદેશોમાં ભણતાં હતાં તે સ્કૂલોને આમણે બંધ કરાવી. આ મામલામાં લગભગ ૪૦ લોકોની ગિરફતારી કરી છે. વિકાસનાં ઘણાં બધાં કામ પૂરાં થઈ

ગયાં છે. આમ છતાં ભારત સરકારના ૧૫ મંત્રાલય સંમિલિત હતાં. જેમાં લગભગ ૨ રૂમ, ૩ આઈઆઈ એમ, ૨ આઈઆઈટી અપાયાં છે. તેમાં ૧૬ પરિયોજનો સમાપ્ત થઈ ચૂકી છે અને ૮૦ હજાર કરોડ રૂપિયામાંથી ૮૦ ટકા રૂપિયા પહોંચી ચૂક્યા છે. અમે ફક્ત ૭ લાખથી વધુ પરિવારો સુધી આયુષ્માન ભારત સ્કીમ પહોંચાડી છે. પ્રધાનમંત્રી આવાસ યોજના અંતર્ગત ૧૫ હજાર ગરીબોને ઘર વહેંચ્યા છે. ફસલ વીમા યોજના અંતર્ગત કિસાનોને ચુકવણી કરી છે. ૪૫ હજાર લાભાર્થીઓને સોયલ કાર્ડ આપવામાં આવ્યા છે. આજે અસંગઠિત ક્ષેત્રના ૫૫ હજાર ૫૪૪ મજદૂર પેન્શન યોજનાની સાથે પોતપોતાની સેવિંગ્સ કરી રહ્યા છે.

**જેઓ ભારત સાથે કાશ્મીરનું જોડાણ સ્વીકારતા નથી, જેઓ ભારતના સંવિધાનને માનતા નથી, તેમના માટે આ સરકારની યોજનાઓમાં કોઈ જ સ્થાન નથી**

૨૧ ઓક્ટોબર ૨૦૧૮ના રોજ બધાં જ ઘરોમાં શત-પ્રતિશત વિદ્યુતીકરણનું કાર્ય સમાપ્ત કરી દેવામાં આવ્યું છે. રાજ્યને ઓડીએફનો દરજ્જો પણ મળ્યો છે. રાજ્યમાં સ્ટાર્ટ-અપ કાર્યક્રમને સુગમ બનાવવા માટે નવી પોલિસી બનાવવામાં આવી છે. શ્રીનગર અને જમ્મુ-કાશ્મીર માટે લાઈટ રેલ ટ્રાન્ઝિટ સિસ્ટમની સ્થાપના કરવા માટે પણ કામ થઈ રહ્યું છે. કુલ ૧૨૫માંથી ૧૮ યોજનાઓ એવી છે, જેમાં જમ્મુ-કાશ્મીર ૧ થી ૩ નંબર પર છે. પંચાયતી રાજની ચૂંટણીઓ થઈ ગઈ છે. ૭૩મા સંવિધાન સંશોધન અનુરૂપ બધી જ શક્તિ તેમને માટે ખર્ચાઈ છે. બીજા ચરણમાં

તહસીલ અને જિલ્લા પરિષદની ચૂંટણીઓની પ્રક્રિયા પણ તાજેતરમાં શરૂ થઈ ગઈ છે. જે ગામનો છોકરો તેના હાથમાં પથ્થર ઉઠાવતો હતો તેના હાથમાં થોડા રૂપિયા મૂકી દેવામાં આવતા હતા. આજે ગામડાઓમાં ૩૭૦૦ કરોડ રૂપિયા પહોંચશે, જેથી ગામડાંઓનો વિકાસ થશે, રોજગાર મળતો થશે. આનાથી પણ કાનૂન અને વ્યવસ્થામાં ઘણો ફાયદો થશે. સેનાએ ૪૫ સદ્ભાવના વિદ્યાલય ખોલ્યાં છે. સીઆરપીએફએ સ્વાસ્થ્ય હેલ્પ લાઈન ખોલી છે, તેણે ૧૭ વિદ્યાલય પણ ખોલ્યાં છે, બીએસએફ પણ ખોલ્યાં. વ્યક્તિ પ્રતિભા પોષણમાં અમે ઘણાં બાળકોને આગળ વધારવાનું કામ કર્યું છે. કાશ્મીર સમસ્યા ઘણી જૂની છે. જો સમસ્યા ૧૯૪૭થી લઈને ૨૦૧૮ સુધી પૂરી થઈ નથી, તો એક નવા દૃષ્ટિકોણની, નવા કદમની જરૂર છે, નવા વિચારની જરૂર છે. ઘાટી આપણી છે. આપણે તેમનો વિકાસ કરવા માગીએ છીએ. હિંદુસ્તાનના અન્ય હિસ્સાઓની જેમ તેઓ પણ આગળ વધે. જ્યાં સુધી આતંકવાદીનો સવાલ છે, અલગાવવાદીઓનો સવાલ છે, જેઓ ભારત સાથે કાશ્મીરનું જોડાણ સ્વીકારતા નથી, જેઓ ભારતના સંવિધાનને માનતા નથી, તેમના માટે આ સરકારની યોજનાઓમાં કોઈ જ સ્થાન નથી. તેમના માટે કઠોરતા પણ હશે અને કઠિનાઈઓ પણ હશે. અમે જે વિચાર લઈને આવ્યા છીએ, કૃપા કરીને તેને સરકાર ચલાવવાનો હથકંડો ના સમજશો. કોઈ એક રાજ્યની અંદર, એક જિલ્લાની અંદર સરકાર ચલાવવા માટે અમે કલમ ૩૬૫નો ઉપયોગ નહીં કરીએ.

## ગુજરાતના હિસ્સા મુજબનું નર્મદાનું પાણી ગુજરાત મેળવીને જ રહેશે - મુખ્યમંત્રી શ્રી વિજયભાઈ રૂપાણી

મુખ્યમંત્રીશ્રી વિજયભાઈ રૂપાણીએ નર્મદાનું પાણી ગુજરાતને ન આપવાના મધ્યપ્રદેશના મુખ્યમંત્રી કમલનાથ અને નર્મદા વિકાસ મંત્રી બુધેલનાં નિવેદનોને અત્યંત કમનસીબ, માહિતીના અભાવવાળાં અને રાજકીય બદઈરાદાથી પ્રેરિત ગણાવ્યાં છે. તેમણે કહ્યું કે, કોંગ્રેસ પક્ષ લોકસભાની ચૂંટણીઓમાં તેમની હારને પચાવી શકતો નથી એટલે હવે આવાં હતાશાભર્યાં નિવેદનોથી દરેક વસ્તુને રાજકીય રીતે મૂલવવાનો પ્રયાસ કરવાની માનસિકતા છતી કરે છે. અગાઉ પણ કોંગ્રેસની સરકારોએ નર્મદા મુદ્દે ગુજરાતને અનેક અન્યાય કર્યા છે. સાત-સાત વર્ષ સુધી ડેમના દરવાજા મૂકવા ન દીધા, ડેમની ઊંચાઈ વધારવા ન દીધી અને ડેમ પૂર્ણ થવા ન દીધો. આમ પાણીના પ્રશ્ને કોંગ્રેસ રાજકારણ કરતી જ આવી છે. શ્રી વિજયભાઈ રૂપાણીએ મધ્યપ્રદેશના મુખ્યમંત્રી કમલનાથજીને માહિતીના અભાવવાળાં બાલિશ નિવેદનો ન કરવાની અને પાણી જેવા મહત્વના પ્રશ્ને રાજકારણ ન કરવાની સલાહ આપતાં પાણી વહેંચણી અંગે હકીકતલક્ષી સ્પષ્ટતાઓ પણ પ્રચાર માધ્યમો સમક્ષ કરી હતી.

નર્મદાના પાણીની વહેંચણી ચાર ભાગીદાર રાજ્યો વચ્ચે નર્મદા કન્ટ્રોલ ઓથોરિટીની ટ્રિબ્યુનલના ૧૯૭૯ના ચુકાદાના આધારે જ થઈ રહી છે અને તેમાં ફેરફાર કરવાનો કોઈ રાજ્યને અધિકાર નથી. એટલું જ નહિ, NCAને સુપ્રીમ કોર્ટે પણ ચુકાદો આપ્યો છે કે પાણીની આ વહેંચણીમાં ૨૦૨૪ સુધી કોઈ ફેરફાર થઈ શકે નહીં. આ અંગેની પુનઃ વિચારણા માટે પણ નર્મદા કન્ટ્રોલ

ઓથોરિટી અને ચારેય ભાગીદાર રાજ્યોના પ્રતિનિધિ, કેન્દ્ર સરકારના પ્રતિનિધિની સંયુક્ત બેઠક મળે અને તેમાં નિર્ણય થાય તેવી પણ સ્પષ્ટ જોગવાઈ છે, એટલે મધ્યપ્રદેશ પાણી નહીં છોડે તેવું નિવેદન સંપૂર્ણ બાલિશ છે.

શ્રી વિજયભાઈ રૂપાણીએ ગુજરાત નર્મદાજળથી વીજ ઉત્પાદન કરતું નથી અને મધ્યપ્રદેશને સહન કરવું પડે છે તેવા મધ્યપ્રદેશના આક્ષેપોને સ્પષ્ટપણે નકારી કાઢ્યા હતા. તેમણે આ અંગે પણ હકીકતો સાથે જણાવ્યું કે નર્મદાના કેનાલ હેડ પાવર હાઉસથી ૨૫૦ મેગાવોટ વીજ ઉત્પાદન ચાલુ જ છે અને ૫૭ ટકા હિસ્સો મધ્યપ્રદેશને મળે જ છે.

તેમણે કહ્યું કે સરદાર સરોવર ડેમથી જે વીજ ઉત્પાદન થાય તેનો ૧૬ ટકા હિસ્સો ગુજરાતનો છે.

શ્રી વિજયભાઈ રૂપાણીએ કહ્યું કે ૧૫ એપ્રિલ, ૨૦૧૯ના તમામ ભાગીદાર રાજ્યોની બેઠક મળી હતી અને તેમાં નિર્ણય કરવામાં આવેલા છે કે કોંક્રિટ ગ્રેવિટી ડેમને પૂરો ભરી તેનું તથા દરવાજાઓનું ટેસ્ટિંગ કરવામાં આવે તે જરૂરી છે. ગુજરાતે આ નિર્ણય એકપક્ષીય નથી લીધો પરંતુ NCAને વિધિવત્ દરખાસ્ત કરી ભાગીદાર રાજ્યોની આ બેઠક યોજીને નિર્ણય લેવાયો છે.

તેમણે આ અંગે જણાવ્યું કે એક વખત ૧૩૧ મીટર કરતાં વધુ લેવલ થાય ત્યારબાદ ૧૩૮.૬૭ મીટર સુધી ડેમ ધીરે ધીરે ભરવાનો થાય તો વધારાના પાણીથી પાવર હાઉસ ચલાવી શકાશે. ૧૩૮ મીટર ડેમ ભરાય અને ટેસ્ટિંગ થાય તે બધાં જ રાજ્યોના હિતમાં છે એટલે ગુજરાતે આ લેવલનો આગ્રહ રાખ્યો છે.



શ્રી વિજયભાઈ રૂપાણીએ ઉમેર્યું કે ૪૦-૪૦ વર્ષથી ચારેય રાજ્યો સહકાર અને સારા વાતાવરણથી પાણી વહેંચણી સહિતના મુદ્દે કાર્યરત છે ત્યારે તેને ડહોળવાનો પ્રયાસ મધ્યપ્રદેશ ન કરે.

મુખ્યમંત્રીશ્રીએ વિસ્થાપિતોના વિષયે મધ્યપ્રદેશના મંત્રીનાં નિવેદનોને ટાંકીને જણાવ્યું કે ગુજરાતે સુપ્રીમ કોર્ટના આદેશ મુજબ ૨૦૧૭થી અત્યાર સુધી તમામ કામગીરી પૂર્ણ કરી છે.

તેમણે મધ્યપ્રદેશ દ હજાર પરિવારોનું સ્થળાંતર નથી થયું તેમ જણાવે છે તેવા આક્ષેપના સંદર્ભમાં કહ્યું કે, ૧૨મી જુલાઈએ બોલાવેલી બેઠકમાં મધ્યપ્રદેશના કોઈ અધિકારીઓ હાજર રહ્યા નહીં અને ફરી બોલાવેલી ૧૮ જુલાઈની બેઠકનો બહિષ્કાર કરી NCA સામે વિરોધ દર્શાવ્યો અને હવે વિસ્થાપિતોની વાતો કરે છે.

મુખ્યમંત્રીશ્રીએ NCA-સર્વોચ્ચ અદાલતના ચુકાદાઓ સ્વયં સ્પષ્ટ છે કે ૨૦૨૪ સુધી પાણી વહેંચણીમાં કોઈ ફેરફાર કોઈ જ સરકાર ન કરી શકે તેનો સંદર્ભ આપતાં સ્પષ્ટપણે કહ્યું કે, માત્ર ને માત્ર રાજકીય બદઈરાદાઓથી મધ્યપ્રદેશ સરકાર પાણી નહીં આપવાનાં નિવેદનો કરે છે અને ગુજરાત કોંગ્રેસ પણ તેને સાથ આપે છે. શ્રી વિજયભાઈ રૂપાણીએ મધ્યપ્રદેશને ધમકીનો ભાષાપ્રયોગ શોભતો નથી તેવી ટિપ્પણી કરતાં કહ્યું કે નર્મદા કન્ટ્રોલ ઓથોરિટી તથા સર્વોચ્ચ અદાલતના નિર્ણયને જનતાના હિત માટે આવકારીએ.





**ખેડૂતોને સીધો જ લાભ મળે તે માટે કોર્પસ ફંડ ઊભું કરાશે**

## **દેશના ઇતિહાસમાં પ્રથમવાર ગુજરાતમાં રૂ. ૨૬૦૦ કરોડ જેટલી પાક વીમાની રકમ ખેડૂતોને ચૂકવાઈ છે : મુખ્યમંત્રી શ્રી વિજયભાઈ રૂપાણી**

મુખ્યમંત્રી શ્રી વિજયભાઈ રૂપાણીએ જણાવ્યું છે કે, પ્રધાનમંત્રી ફસલ પાક વીમા યોજના ખેડૂતોને સુરક્ષિત કરવા રાજ્ય અને કેન્દ્ર સરકાર દ્વારા અમલી બનાવી છે ત્યારે આ દેશના ઇતિહાસમાં ગુજરાતમાં ૨૬૦૦ કરોડ રૂપિયા જેટલી રકમ ખેડૂતોને તેમના પાક વીમા પેટે તેમના ખાતામાં જમા કરી છે.

પાક વીમાની રકમનો વીમા કંપનીના બદલે ખેડૂતોને સીધો જ લાભ મળે તે માટે કોર્પસ ફંડ ઊભું કરવા રાજ્ય સરકારે દરખાસ્ત કરી છે, જેનાથી સમયસર ખેડૂતોને પાક વીમા પેટે તેમના નુકસાનની રકમ આપી શકાય. કૃષિમંત્રીશ્રીએ મગફળી માટે રૂપિયા ૧૮૦૦ કરોડ જેટલી રકમ પાક વીમા પેટે ચૂકવાઈ હતી તેમ ઉમેર્યું હતું.

મુખ્યમંત્રીશ્રીએ જણાવ્યું કે પાક વીમાની ગણતરી કોપ કટિંગને આધારે નિયત કરવામાં આવી છે અને તે કોપ કટિંગને આધારે પાક વીમાની ગણતરી કરી રકમ ચૂકવવામાં આવે છે.

મુખ્યમંત્રીશ્રીએ જણાવ્યું કે આ સરકાર ખેડૂતોની ચિંતા કરે છે એટલે ગઈ સાલ અનિયમિત ચોમાસું હતું અને કેન્દ્રના દુષ્કાળના નિયમો મુજબ પાંચ ઈંચ વરસાદ સુધી સંબંધિત વિસ્તારો અછતગ્રસ્ત જાહેર કરવામાં આવે છે, પરંતુ આ સરકારે ૧૪ ઈંચ વરસાદ થયો હોય તેવા વિસ્તારને વાસ્તવિક સ્થિતિ અને જે તે વિસ્તારના ખેડૂતોની રજૂઆતોને ધ્યાને લઈ તેને પણ અછતગ્રસ્ત જાહેર કરી ઈનપુટ સબસીડીના લાભ અછતગ્રસ્ત વિસ્તારના ખેડૂતોને આપ્યા છે. આવા ૧૫થી ૧૭ લાખ ખેડૂતોને પાક વીમા સિવાય ઈનપુટ સબસીડી ચૂકવી લાભ આપવામાં આવ્યો છે.

નાયબ મુખ્યમંત્રી શ્રી નીતિનભાઈ પટેલે જણાવ્યું કે, વીમાની રકમ નુકસાનની આધારે ચૂકવવામાં આવે છે, પરંતુ ખેડૂતોના હિતમાં કેન્દ્ર અને રાજ્ય સરકાર દ્વારા પ્રીમિયમની રકમો શરતોને આધીન ચૂકવવામાં આવે છે અને કોપ

કટિંગની નિયત પદ્ધતિને આધારે જે-તે ખેડૂતોના દાવાઓની રકમ ચૂકવવામાં આવે છે.

કૃષિમંત્રીશ્રીએ જણાવ્યું હતું કે, જે વિસ્તારમાં ૫૦ ટકાથી વધુ વાવેતર જે પાકનું થયું હોય તેને મુખ્ય પાક ગણવામાં આવે છે અને તેને પાક વીમામાં સમાવી લેવાય છે. કૃષિમંત્રીશ્રીએ જણાવ્યું કે, કેટલાક પાકો લાંબા ગાળાના હોઈ વીમાકંપની દ્વારા કોપ કટિંગની પ્રક્રિયાનો સર્વે કરી પછી જ પાક વીમો ચૂકવે છે.

કૃષિમંત્રીશ્રીએ જણાવ્યું કે, પાક વીમાના પ્રીમિયમ પેટે ટેન્ડરથી મળેલ કંપનીના પ્રીમિયમ દરમાંથી ખેડૂતો તરફથી ભરવામાં આવેલ પ્રીમિયમ દર બાદ કરી બાકી રહેલ પ્રીમિયમ દરમાં રાજ્ય અને કેન્દ્ર સરકારનો ૫૦-૫૦ ટકા હિસ્સો રહેલો છે.

મંત્રીશ્રીએ જણાવ્યું કે, તા.૩૧-૦૫-૨૦૧૮ની સ્થિતિએ છેલ્લાં બે વર્ષમાં ૨૦૧૭માં ખરીફ પાક માટે રાજ્ય સરકાર દ્વારા વીમા કંપનીને રૂ.૧૩,૮૨,૭૦,૦૫,૮૮૬ રવિ ઉનાળુ પાક માટે રૂ.૩૮,૩૬,૮૮,૭૬૩, ૨૦૧૮માં ખરીફ પાક પેટે રૂ.૧૩,૩૫,૩૦,૦૨,૪૮૩ તથા રવિ ઉનાળુ પાક માટે રૂ.૩૩,૬૫,૭૬,૦૭૨ અને આટલી જ રકમ કેન્દ્ર સરકાર તરફથી પ્રીમિયમ સહાય પેટે ચૂકવવામાં આવી છે.

કૃષિમંત્રીએ ચુકવાયેલા દાવાઓની વિગતો આપતાં જણાવ્યું કે ૨૦૧૭માં ખરીફ પાક માટે એગ્રિકલ્ચર ઈન્સ્યોરન્સ કંપની, ન્યૂ ઈન્ડિયા ઈન્સ્યોરન્સ કંપની, ઈફ્કો ટોક્યો જનરલ ઈન્સ્યોરન્સ કંપની તથા એસબીઆઈ જનરલ ઈન્સ્યોરન્સ કંપની એમ મળી કુલ રૂ.૧૦,૫૪,૭૫,૮૭,૪૬૩ ચૂકવવામાં આવ્યા છે એ જ રીતે ૨૦૧૭માં રવિ ઉનાળુ પાક માટે ઈફ્કો ટોક્યો

જનરલ ઈન્સ્યોરન્સ કંપની દ્વારા રૂ. ૧૪,૫૬,૭૨,૩૬૫ ચૂકવવામાં આવ્યા છે. તેવી જ રીતે ૨૦૧૮ના ખરીફ પાક માટે એગ્રિકલ્ચર ઈન્સ્યોરન્સ કંપની, રિલાયન્સ જનરલ ઈન્સ્યોરન્સ કંપની, યુનિવર્સલ સોમ્પો જનરલ ઈન્સ્યોરન્સ કંપની તથા ભારતી એક્ષા જનરલ ઈન્સ્યોરન્સ કંપની દ્વારા કુલ મળી રૂ. ૨૦,૫૦,૧૯,૨૦,૮૦૯ ચૂકવવામાં આવ્યા છે.

### કૃષિક્ષેત્રે વિવિધ યોજના અંતર્ગત અંદાજપત્રમાં મહત્વની જોગવાઈઓ

કૃષિક્ષેત્રે વિવિધ યોજનાઓ અંતર્ગત ખેતીવાડી ક્ષેત્રે વર્ષ ૨૦૧૯-૨૦માં રૂ. ૨૫૫૭ કરોડ જોગવાઈ કરાઈ છે

- પ્રધાનમંત્રી ફસલ વીમા યોજના માટે રૂ. ૮૭૩ કરોડની માતબર રકમની જોગવાઈ.
- પાક જોખમ નિવારણ કોર્પસ ફંડ માટે રૂ. ૧૦૦ કરોડની જોગવાઈ.
- ખાતેદાર ખેડૂત અક્ષમાત વીમા યોજના હેઠળ રૂ. ૫૬ કરોડની જોગવાઈ.
- ભારત સરકારશ્રીએ કૃષિનો વિકાસદર વધારવા અમલમાં મૂકેલ રાષ્ટ્રિય કૃષિવિકાસ યોજના અંતર્ગત રૂ. ૨૮૯ કરોડની જોગવાઈ.
- કૃષિ યાંત્રિકીકરણના પ્રોત્સાહન માટે ખેતીનાં ભારે સાધનો ખરીદવા સહાય અંતર્ગત ટ્રેક્ટર ખરીદીમાં સહાય માટે રૂ. ૧૪૫ કરોડની જોગવાઈ.
- રાજ્યમાં કૃષિ યાંત્રિકીકરણને પ્રોત્સાહન માટે ખેડૂતોને વિવિધ સાધનોની ખરીદીમાં સહાય આપવા કુલ રૂ. ૮૦ કરોડની જોગવાઈ.



- ખેડૂતોને વૈજ્ઞાનિક ખેતી પદ્ધતિઓના માર્ગદર્શન માટે કૃષિ મહોત્સવ-૨૦૧૯ માટે રૂ. ૩૦ કરોડની જોગવાઈ.
- રાષ્ટ્રિય ખાદ્ય સુરક્ષા મિશન (NFSM) હેઠળ ઘઉં, ચોખા, કઠોળ, બરછટ અનાજ અને વાણિજ્યિક પાક (કપાસ તથા શેરડી) તથા તેલીબિયાં વગેરે પાકોના ઉત્પાદનમાં વધારો કરવા સહાય માટે કુલ રૂ. ૮૭ કરોડની જોગવાઈ.
- નેશનલ મિશન ઓન સસ્ટેઈનેબલ એગ્રિકલ્ચર યોજના (NMSA) અંતર્ગત રેઈનફેડ એરીયા ડેવલપમેન્ટ, સોઈલ હેલ્થ કાર્ડ, સોઈલ હેલ્થ મેનેજમેન્ટ, પરંપરાગત કૃષિવિકાસ યોજના વગેરે માટે કુલ રૂ. ૫૯ કરોડની જોગવાઈ.
- રાસાયણિક ખાતરના સંગ્રહ કરવાના ખર્ચ પેટે ગુજરાત એગ્રો ઈન્ડસ્ટ્રીઝ કોર્પોરેશન અને

ગુજકોમાસોલને સહાય માટે રૂ. ૨૫ કરોડની જોગવાઈ.

- સેટેલાઈટ ઈમેજનરી મારફતે પાકવાર, તાલુકાવાર, જિલ્લાવાર વાવેતર વિસ્તારના અંદાજોના નિયમિત તથા ચોક્કસ આંકડા મેળવી શકાય તે માટે રૂ. ૨૫ કરોડની જોગવાઈ
- ઓર્ગેનિક પોલિસી અંતર્ગત રાજ્યના ખેડૂતોને પ્રોત્સાહન માટે સહાય પૂરી પાડવા માટે રૂ. ૫ કરોડની જોગવાઈ.
- અનુસૂચિત જાતિ-જનજાતિ તેમજ નાના અને સીમાંત ખેડૂતોને હેન્ડ ટૂલ્સ કિટસ પૂરાં પાડવા માટે રૂ. ૧૦ કરોડની જોગવાઈ.
- ડાંગ જિલ્લો, વલસાડ જિલ્લાના ઘરમપુર, કપરાડા અને નવસારી જિલ્લાના વાંસદા તાલુકાને ૧૦૦ ટકા સેન્દ્રીય ખેતી હેઠળ આવરી લેવાની યોજના અંતર્ગત રૂ. ૧૫ કરોડની જોગવાઈ.

મંત્રીશ્રીએ જણાવ્યું કે, કૃષિ-શિક્ષણ, સંશોધન અને વિસ્તરણની પ્રવૃત્તિઓને પ્રોત્સાહિત કરવા રાજ્યમાં ૪ કૃષિ યુનિવર્સિટીઓ અને વિશિષ્ટ ઓર્ગેનિક યુનિવર્સિટી કાર્યરત છે જ્યાં સંશોધન ક્ષેત્રે વિવિધ પાકો માટેની વધારે ઉત્પાદન આપતી અને રોગપ્રતિકારક શક્તિ ધરાવતી સુધારેલ અને હાઈબ્રીડની નવી ૨૪ જાતો તથા કૃષિ અને સંલગ્ન વિજ્ઞાનોની ૩૮૩ સંશોધન ભલામણો ખેડૂતો તથા વૈજ્ઞાનિકો માટે બહાર પાડવામાં આવેલ છે અને રાજ્ય કૃષિ યુનિવર્સિટીઓમાં કૃષિસંશોધન અને શિક્ષણના કાર્યક્રમોને સઘન બનાવવાના હેતુથી વર્ષ ૨૦૧૯-૨૦ માટે કુલ રૂ. ૭૦૦.૮૭ કરોડની જોગવાઈ કરવામાં આવી છે.



## રાજ્યના નાગરિકોને નર્મદા આધારિત પીવાના પાણીની કોઈ તકલીફ નહીં પડે, ખેડૂતોને સિંચાઈ માટે જરૂરિયાત મુજબ પાણી આપવાનું નક્કર આયોજન - નાયબ મુખ્યમંત્રી શ્રી નીતિનભાઈ પટેલ



નાયબ મુખ્યમંત્રીશ્રી અને નર્મદા મંત્રી શ્રી નીતિનભાઈ પટેલે જણાવ્યું છે કે, રાજ્યની જીવાદોરી સમાન નર્મદા યોજનાને દેશના વડાપ્રધાન શ્રી નરેન્દ્રભાઈ મોદીએ રાષ્ટ્રપ્રાર્થના કરી છે ત્યારે આ યોજના થકી રાજ્યના નાગરિકોને પીવાના પાણીની કોઈ તકલીફ નહીં પડે તથા ખેડૂતોને જરૂર મુજબ સિંચાઈ માટે પાણી પૂરું પાડવા માટે અમારી સરકારે નક્કર આયોજન કર્યું છે. આ માટે આ વર્ષે રૂ.૬,૮૪૫ કરોડની અંદાજપત્રમાં જોગવાઈ કરી છે.

**ગુજરાત વિધાનસભા ખાતે  
નર્મદા વિભાગની માંગણીઓ રજૂ  
કરતા નાયબ મુખ્યમંત્રી**

શ્રી નીતિનભાઈ પટેલે ઉમેર્યું કે, ખેડૂતોના ખેતર સુધી સિંચાઈ માટે પાણી પહોંચાડવા માટે માઈનોર અને સબમાઈનોર કેનાલનું નેટવર્ક ગોઠવવા માટે રૂ.૨૭૪૪.૨૬ કરોડની જોગવાઈ કરી છે, જેમાં માઈનોર સુધીની નહેરોના બાંધકામ માટે રૂ.૧૭૩૮.૩૫ કરોડ અપાશે, જેમાંથી વધારાના ૧.૧૩ લાખ હેક્ટર વિસ્તારમાં સિંચાઈક્ષમતા ઉત્પન્ન થશે. સહભાગી સિંચાઈ યોજના અન્વયે ખેડૂતોની જમીન સંપાદન કર્યા વિના ૧.૮૮ લાખ હેક્ટર પિયત વિસ્તાર વિકસિત કરવા માટે ભૂગર્ભ પાઈપ લાઈનથી સબમાઈનોરની કામગીરી માટે રૂ.૧૦૦૪.૩૧ કરોડની જોગવાઈ કરી છે. માર્ચ-૨૦૧૯ સુધીમાં ૨૮,૨૩૧ કિ.મી. લંબાઈમાં ભૂગર્ભ

પાઈપલાઈનથી પ્રશાખાની કામગીરી પૂર્ણ કરી દેવાઈ છે. આ નવી નીતિના પરિણામે જૂન-૨૦૧૯ સુધીમાં ૧૧.૧૮ લાખ હેક્ટર પિયત વિસ્તારને આવરી લેવા ૨૮,૩૬૦ કિ.મી. લંબાઈમાં ભૂગર્ભ પાઈપલાઈનથી પ્રશાખાનાં કામો પૂર્ણ કરાયાં છે. સાથે સાથે નર્મદા ભરૂચ, વડોદરા અને પંચમહાલ જિલ્લામાં પણ જે સબમાઈનોરમાં તૂટફાટ થઈ છે એવી ૭૪૪૬ કિ.મી. લંબાઈની સબમાઈનોરની જગ્યાએ ભૂગર્ભ પાઈપ લાઈન દ્વારા રૂ.૮૦૭.૩૫ કરોડના ખર્ચે કામગીરી હાથ ધરાઈ હતી તે પૈકી રૂ.૭૪૧.૩૮ કરોડનાં કામો પૂર્ણ કરાયાં છે તેમ તેમણે ઉમેર્યું છે.

તેમણે કહ્યું કે, ચાલુ વર્ષના અંદાજપત્રમાં જે મુખ્ય જોગવાઈઓ કરી છે એમાં જમીન સંપાદન માટે રૂ.૫૦૦ કરોડ, ગરૂડેશ્વર વિયર, ગોરાબ્રિજના બાંધકામ તથા પાવરહાઉસ જાળવણી માટે રૂ.૨૪૭.૪૪ કરોડ, નર્મદા મુખ્ય નહેર પર વધારાના સ્ટ્રક્ચર તથા કેનાલ ઓટોમેશન કામગીરી માટે રૂ.૩૭૧.૪૧ કરોડ, કચ્છ શાખા નહેરના ત્રણ પંખીંગ સ્ટેશનના વિસ્તરણની કામગીરી માટે રૂ.૩૧૬.૩૨ કરોડ, વિવિધ શાખા નહેરો પર નાનાં વીજમથકો સ્થાપવા માટે રૂ.૧૫૨.૫૫ કરોડ, સૌરાષ્ટ્ર શાખા નહેરના પાંચ પંખીંગ સ્ટેશનના વિસ્તરણની કામગીરી માટે રૂ.૮૧ કરોડ, મુખ્ય બંધનાં આનુષંગિક કામો પુનઃવસન તથા પર્યાવરણીય કામગીરી માટે રૂ.૭૫.૧૧ કરોડ અને સ્ટેચ્યુ ઓફ

યુનિટી પ્રોજેક્ટ માટે રૂ.૩૭ કરોડની જોગવાઈ કરાઈ છે.

તેમણે ઉમેર્યું કે, રાજ્યની આ મહત્વની યોજનાને પ્રધાનમંત્રી કૃષિ સિંચાઈ યોજના હેઠળ મળતી કેન્દ્રીય સહાય ઉપરાંત દેશની અગ્રીમતાના ધોરણે પૂરી કરવા માટેની ૯૯ યોજનામાં સમાવેશ થતાં રાજ્ય સરકારના હિસ્સાની રકમ લોન્ગ ટર્મ ઈરીગેશન ફંડની રૂ.૮૮૭.૮૬ કરોડ લોન પણ મળનાર છે. “હર ખેત કો પાની” યોજના હેઠળ આ વર્ષે નર્મદા યોજના માટે રૂ.૧૫૧૧ કરોડની કેન્દ્રીય સહાય પણ મળશે.

તેમણે ઉમેર્યું કે નર્મદા યોજના દ્વારા નાગરિકોને પીવાનું પાણી પૂરું પાડવા માટે છેલ્લાં બે વર્ષમાં જળ વર્ષના સાડા સાત મહિના સુધી કોઈપણ કાપ વિના પૂરું પડાયું છે અને આવનારા સમયમાં પણ પીવાના પાણીની કોઈ તકલીફ નહીં પડે, ગઈ સાલ જેટલું પાણી કરતાં જરૂર પડશે તો તેનાથી પણ વધુ પાણી આપવા અમારું નક્કર આયોજન છે. તેમણે નાગરિકોને પાણીનો વેડફાટ ન કરવા અને પાણી બચાવવા પણ અપીલ કરી છે. યોજના દ્વારા રાજ્યનાં ૮૯૧૧ ગામો અને ૧૬૫ શહેરોને ઘરવપરાશ માટે પાણી પૂરું પાડવામાં આવી રહ્યું છે આ ઉપરાંત વડોદરા અને અમદાવાદ મહાનગરપાલિકા તથા ભરૂચ-કપડવંજ તથા થરાદ નગરપાલિકાને સીધું પાણી પહોંચાડવામાં આવે છે.

તેમણે ઉમેર્યું કે છેલ્લાં બે વર્ષમાં ચોમાસું નબળું હોવાના કારણે ગુજરાતના



ફાળે ઓછું પાણી ઉપલબ્ધ થવા છતાં બંને વર્ષોમાં ખેડૂતોની જરૂરિયાત મુજબ ખરીફ અને રવિ સીઝનમાં સિંચાઈ માટે પાણી પૂરું પડાયું છે.

વિકસિત થયેલ પિયત વિસ્તારની સામે ઓછી થયેલ સિંચાઈ વિસ્તાર અંગે સ્પષ્ટતા કરતાં નાયબ મુખ્યમંત્રીશ્રીએ ઉમેર્યું કે, સરદાર સરોવર યોજના થકી કુલ ૧૮.૪૫ લાખ હેક્ટર પિયત વિસ્તારમાં વાર્ષિક ૧૭.૮૨ લાખ હેક્ટર વિસ્તારમાં સિંચાઈની જોગવાઈ ઉપલબ્ધ કરાઈ છે. જૂન-૧૮ સુધીમાં પ્રશાખા નહેરો સુધીનાં કામો પૂર્ણ કરીને ૧૬.૧૧ લાખ હેક્ટર વિસ્તારમાં સિંચાઈક્ષમતા વિકસિત થઈ છે. નર્મદા પિયત વિસ્તારમાં પાણીની ઉપલબ્ધતાના આધારે ખેડૂતોની માંગણી મુજબ સિંચાઈનું પાણી પૂરું પાડવામાં આવે છે. માર્ચ-૨૦૧૮ સુધીમાં પ્રશાખા નહેરો સુધીનાં કામો પૂર્ણ કરી ૧૬.૩૮ લાખ હેક્ટર વિસ્તારમાં સિંચાઈક્ષમતા વિકસિત થઈ છે. એ જ રીતે વર્ષ ૨૦૧૮-૧૯માં ૧૦.૬૭ લાખ હેક્ટર વિસ્તારમાં સિંચાઈનો લાભ ખેડૂતોએ લીધો છે. રાજ્ય સરકારની હકારાત્મક નીતિ અને નક્કર આયોજનના પરિણામે સિંચાઈ વિસ્તારમાં ઉત્તરોત્તર વધારો થયો છે.

આમ નર્મદા યોજના થકી નાગરિકો-ખેડૂતોને પાણીની સુવિધાઓ ઉપલબ્ધ બનાવવા રાજ્ય સરકાર અત્યંત પ્રયત્નશીલ છે, જેનાં પરિણામો પણ મળ્યાં છે. નર્મદા વિભાગની આ ઐતિહાસિક માંગણીઓ પરંપરા મુજબ સર્વાનુમતે પસાર થઈ હતી.

**રાજ્યના છેવાડાના નાગરિકોને  
વૈશ્વિક સ્તરની આરોગ્ય સ્તરની  
સવલતો પૂરી પાડવા  
રાજ્ય સરકારનો દંઢ નિર્ધાર**

નાયબ મુખ્યમંત્રીશ્રી અને આરોગ્ય મંત્રીશ્રી નીતિનભાઈ પટેલે જણાવ્યું છે

કે, રાજ્યના નાગરિકોને વૈશ્વિક સ્તરની આરોગ્ય સવલતો ઘરઆંગણે પૂરી પાડવા રાજ્ય સરકાર કટિબદ્ધ છે. છેવાડાના નાગરિકોને પણ આ સેવાઓ ઝડપથી મળે તે માટે અમે દંઢ નિર્ધાર કરીને સમયબદ્ધ આયોજન પણ કર્યું છે.

વિધાનસભા ખાતે આરોગ્ય અને પરિવાર કલ્યાણ વિભાગની રૂ.૧૦૮૦૦ કરોડની અંદાજપત્રીય માંગણીઓ રજૂ કરતાં નાયબ મુખ્યમંત્રીશ્રી નીતિનભાઈ પટેલે ઉમેર્યું કે, ગરીબ પરિવારોને ગંભીર બીમારીઓમાં સહાયરૂપ થવા અમારી સરકારે મા વાત્સલ્ય યોજના અમલી બનાવી છે. આ માટે આ વર્ષે રૂ.૧૦૦૦ કરોડની જોગવાઈ કરી છે. આ યોજના હેઠળ દર્દીઓને રૂ.૫ લાખની વિનામૂલ્યે સારવાર પૂરી પાડવામાં આવે છે. રાજ્યની ૨૬૩૮ હોસ્પિટલોને સાંકળી લેવાઈ છે. તેમણે ઉમેર્યું કે, રાજ્યના સંવેદનશીલ મુખ્યમંત્રીશ્રી વિજયભાઈ રૂપાણીએ આ વર્ષે ગુજરાતના રહેવાસી હોય અને રેશનકાર્ડ ધરાવતા ન હોય તેવા વૃદ્ધો, અનાથ બાળકો, વિધવા બહેનો-ત્યક્તા, સાધુ-સંતો, માનસિક રોગીઓ તેમજ નિઃસહાય લોકોને આવરી લેવાનો સંવેદનશીલ નિર્ણય પણ કર્યો છે. અત્યાર સુધી રૂ.૨૭૫૮ કરોડના ખર્ચે ૧૮ લાખ લાભાર્થીઓને સારવાર પૂરી પડાઈ છે. એ જ રીતે આયુષ્યમાન ભારત-પ્રધાનમંત્રી જન આરોગ્ય યોજના હેઠળ પણ રૂ.૫ લાખનું આરોગ્યકવચ વડાપ્રધાનશ્રી નરેન્દ્રભાઈ મોદીએ પૂરું પાડ્યું છે, જેમાં પણ રાજ્યના ૨.૨૫ કરોડ નાગરિકોને આવરી લેવાશે. આ માટે રૂ.૪૫૦ કરોડની જોગવાઈ રાજ્ય સરકારે કરી છે.

તેમણે ઉમેર્યું કે, રાજ્યના ૬.૨૫ કરોડ નાગરિકોને ૮૨૩૧ પેટાકેન્દ્રો, ૧૪૭૫ પ્રા.આ.કેન્દ્રો, ૩૬૨ સા.આ.કેન્દ્રો કાર્યરત છે તથા શહેરી વિસ્તારોમાં પણ ૬ સરકારી અને ૮

જી.એમ.ઈ.આર.એસ. મેડિકલ કોલેજો દ્વારા દર્દીઓને સારવાર પૂરી પાડવામાં આવી રહી છે આ હોસ્પિટલોમાં દર્દીઓને વિનામૂલ્યે દવાઓ પૂરી પાડવા માટે રૂ.૫૦૦ કરોડની જોગવાઈ કરાઈ છે તેમજ મેલેરિયા, ડેંગ્યુ, ચીકન ગુનીયા, સીઝનલ ફ્લ્યુ જેવા રોગોના નિયંત્રણ માટે રૂ.૩૧૩ કરોડની જોગવાઈ તથા પેટા કેન્દ્રો, પ્રા.આ.કેન્દ્રો, સા.આ.કેન્દ્રોના બાંધકામ માટે પણ રૂ.૧૨૮ કરોડની જોગવાઈ કરાઈ છે.

તેમણે ઉમેર્યું કે, રાજ્યના નાગરિકોને ગંભીર રોગોમાં સુપર સ્પેશિયાલિટી સારવાર પૂરી પાડવા માટે પણ અમે નક્કર આયોજન કર્યું છે. ઉત્તર ગુજરાતના લાખો દર્દીઓને આવી સુપર સ્પેશિયાલિટી સારવાર પૂરી પાડવા માટે સોલા સિવિલ હોસ્પિટલ ખાતે રૂ.૨૪૨ કરોડના ખર્ચે ૧૦ માળની ૫૫૦ પથારીની સુવિધા ધરાવતી અદ્યતન સુપર સ્પેશિયાલિટી હોસ્પિટલનું નિર્માણ કરાશે એ જ રીતે ગાંધીનગર સિવિલ હોસ્પિટલ પણ રૂ.૨૦૨ કરોડના ખર્ચે ૩૭૦ પથારીની સુવિધા ધરાવતી સુપર સ્પેશિયાલિટી હોસ્પિટલનું નિર્માણ કરાશે, જેમાં કાર્ડિયોલોજી, નેફ્રોલોજી, ગેસ્ટ્રોલોજી, એન્ડોક્રીનોલોજી, કાર્ડિયોવાસ્ક્યુલર સર્જરી, પીડીયાટ્રીકમ, પ્લાસ્ટિક સર્જરી, યુરોલોજી, ગેસ્ટ્રોલોજીની સુવિધા પૂરી પડાશે. એ જ રીતે ભાવનગરની સર.ટી. હોસ્પિટલ ખાતે ૩૦૦ બેડની ક્ષમતા ધરાવતી નવી મેટરનિટી ચાઈલ્ડ હોસ્પિટલ બાંધવાનું આયોજન છે. તેમજ જામનગરની જી.જી. હોસ્પિટલ ખાતે પણ આધુનિક સુવિધા ધરાવતા મેટરનિટી ચાઈલ્ડ બ્લોકનું બાંધકામ કરાશે. એ જ રીતે સિવિલ હોસ્પિટલ, અમદાવાદને મેડિસિટી તરીકે ઘોષિત કરાઈ છે. જેનું રૂ.૧૫૦૦ કરોડના ખર્ચે રીનોવેશન હાથ



ધરાયું છે જેમાં ૩૮૦૦ થી ૫૫૦૦ જેટલી પથારીની સુવિધાઓ વધશે. મેડિસિટી ખાતે કિડની, કેન્સર, ટીબી, આંખ, દાંત તથા હૃદયરોગની સારવાર પૂરી પાડવામાં આવશે.

તેમણે ઉમેર્યું કે રાજ્યના તેજસ્વી વિદ્યાર્થીઓને ઘરઆંગણે તબીબી શિક્ષણ મળી રહે તે માટે અમે સતત પ્રયત્નશીલ છીએ. તબીબી શિક્ષણના વિકાસ માટે અમારી પ્રતિબદ્ધતાના પરિણામે આજે રાજ્યમાં તબીબી, ડેન્ટલ અને ફિઝિયોથેરાપીની ૧૧૭ કોલેજોમાં ૧૧૪૬૫ બેઠકો ઉપલબ્ધ છે. જેમાં એમ.બી.બી.એસ.ની ૫૫૦૦, ડેન્ટલની ૧૩૪૦ અને ફિઝિયોથેરાપીની ૪૬૨ નો સમાવેશ થાય છે. આ ઉપરાંત સ્નાતક કક્ષાએ નર્સિંગની ૧૬૨૪૦, હોમિયોપથીની ૩૬૫૦ અને આયુર્વેદની ૧૮૬૨ મળી કુલ-૩૩૩૧૭ બેઠકોનો સમાવેશ થાય છે. એ જ રીતે મેડિકલ, ડેન્ટલ, ફિઝિયોથેરાપી કોલેજો ખાતે અનુસ્નાતક ડિગ્રી/ડિપ્લોમા અને સુપર સ્પેશિયાલિટીની ૩૪૭૧ બેઠકો ઉપલબ્ધ છે, જેમાં અનુસ્નાતક ડિગ્રી/ડિપ્લોમામાં પણ અનુસ્નાતક સુપર સ્પેશિયાલિટી મેડિકલ બેઠકો ૧૮૪૪, ડેન્ટલ અનુસ્નાતકની ૨૫૩ અને ફિઝિયો અનુસ્નાતકમાં ૨૨૫ બેઠકો, નર્સિંગમાં ૭૮૩, હોમિયોપથીમાં ૧૮૭ બેઠકોમાં અનુસ્નાતકના અભ્યાસક્રમોમાં પ્રવેશ આપવામાં આવે છે. જી.એમ.ઈ. આર.એમ. સોસાયટી હેઠળ સોલા-અમદાવાદ, ગોત્રી-વડોદરા, ગાંધીનગર, પાટણ, વલસાડ, જુનાગઢ, હિંમતનગર અને વડનગર ખાતે એમબીબીએસની ૧૭૦ બેઠકોની વાર્ષિક પ્રવેશક્ષમતા સાથે મેડિકલ કોલેજ શરૂ કરાઈ છે. બ્રાઉનફિલ્ડની નવી નીતિ અનુસાર પાલનપુર અને દાહોદ ખાતે ૧૭૦ બેઠકો અને અમરેલી ખાતે ૧૫૦ બેઠકો તથા

ગ્રીન ફિલ્ડ હેઠળ ૧૫૦ની ક્ષમતાવાળી નડિયાદ અને વિસનગર ખાતે મેડિકલ કોલેજ શરૂ કરી દેવાઈ છે.

તેમણે ઉમેર્યું કે રાજ્યના નાગરિકોને આરોગ્ય સારવાર સત્વરે મળી રહે તે માટે તબીબી સેવાઓ માટે રૂ. ૮૩૭.૬૫ કરોડની જોગવાઈ કરાઈ છે, જેમાં ભાભર, જંબુસર, કેશોદ, રાધનપુર, ડાકોર અંજાર, જસદણ સામૂહિક આરોગ્યકેન્દ્રોને અપગ્રેડ કરીને પેટા જિલ્લાકક્ષાની હોસ્પિટલ બનાવાશે. અક્સ્માત સમયે ત્વરિત સારવાર આપતી પ્રચલિત ૧૦૮ની સેવાઓ પણ વધુ સુદૃઢ કરાશે. જેમાં ૧૦૦ નવી એમ્બ્યુલન્સ રીપ્લેસમેન્ટ કરાશે. સિવિલ હોસ્પિટલોમાં નવી ૧૫ એમ્બ્યુલન્સ વાન ખરીદાશે. સરકારી હોસ્પિટલોમાં અઘતન ટેકનોલોજીવાળાં ઉપકરણો વસાવવા રૂ. ૮૮ કરોડની જોગવાઈ કરાઈ છે. જુનાગઢ ખાતે નવું ટ્રોમા સેન્ટર બનાવાશે. એ જ રીતે મહેસાણા સિવિલ હોસ્પિટલને પણ અપગ્રેડ કરાશે.

તેમણે ઉમેર્યું કે, ઔદ્યોગિક કામદારો અને તેમના કુટુંબીજનોને તબીબી સારવાર આપવા કામદાર રાજ્ય વીમા યોજના માટે રૂ. ૧૮૦ કરોડની જોગવાઈ કરાઈ છે. આ યોજના હેઠળ ૧૫,૭૮,૬૭૦ કામદારો તથા તેમના પરિવારોને તબીબી સવલતો પૂરી પાડવામાં આવે છે. શ્રી પટેલે કહ્યું કે, નાગરિકોને ગુણવત્તાયુક્ત દવાઓ મળી રહે તે માટે ખોરાક અને ઔષધ નિયમન તંત્ર માટે રૂ. ૭૩ કરોડની જોગવાઈ કરાઈ છે. ગુણવત્તાયુક્ત ખોરાક નાગરિકોને મળી રહે તે માટે તંત્ર દ્વારા સઘન ચેકિંગ સુંબેશ હાથ ધરાઈ છે. તળેલા તેલનો વારંવાર ઉપયોગ નાથવા માટે ૨૫ જેટલા ટેસ્ટો-૨૭૦ મશીનની ખરીદી કરી છે. તેનાથી સ્થળ ઉપર તળેલા તેલની તપાસ કરવામાં આવે છે. આમ

રાજ્યના નાગરિકોનું સ્વાસ્થ્ય સારું રહે તે માટે અમારું નક્કર આયોજન છે. આ માંગણીઓ વિધાનસભા ખાતે પસાર કરાઈ હતી.

**ગુજરાતની ૧૨ મેડિકલ કોલેજોમાં ૭૦૦ સીટોના વધારા સાથે ગુજરાતમાં કુલ-૫૫૦૦ સીટો ઉપલબ્ધ**

શ્રી નીતિનભાઈ પટેલે જણાવ્યું છે કે, ગુજરાતના તબીબી શિક્ષણમાં પ્રવેશ મેળવવા ઈચ્છતા તબીબી વિદ્યાર્થીઓને વધુ તકો મળી રહે તે માટે રાજ્ય સરકારના પ્રયાસોના કારણે આર્થિક અનામત હેઠળ ૭૦૦ મેડિકલ બેઠકો પર મંજૂરી મળી છે.

તેમણે ઉમેર્યું કે, ગુજરાતની ૧૨ મેડિકલ કોલેજો જેમાં અમદાવાદ, સુરત મ્યુ.કોર્પોરેશન સંચાલિત મેડિકલ કોલેજો, પાલનપુર, દાહોદ બ્રાઉન ફિલ્ડ હેલ્થ પોલિસી હેઠળની ૨ કોલેજો સહિત જી.એમ.ઈ.આર.એસ.ની ૮ મેડિકલ કોલેજોમાં રાજ્ય સરકારે EWS હેઠળ ૨૮ સીટોની વધારાની માંગણી કરી હતી પરંતુ કેન્દ્ર સરકાર દ્વારા ૨૮ ના બદલે દરેક કોલેજને ૫૦ બેઠકોની મંજૂરી આપી છે. અગાઉ રાજકોટ અને ભાવનગર સરકારી કોલેજોની વધારાની ૧૦૦ બેઠકો મંજૂર કરવામાં આવી હતી. આમ ૭૦૦ સીટોની મંજૂરી સાથે ગુજરાતમાં મેડિકલ સીટોની સંખ્યા ૫૫૦૦ જેટલી થવા પામી છે, પરિણામે આવનાર દિવસોમાં રાજ્યની તમામ સરકારી હોસ્પિટલ અને આરોગ્ય કેન્દ્રોમાં તબીબો મળી રહેશે.

**રાજ્યની વિકાસયાત્રાને વધુ વેગવાન બનાવવા નાગરિકોની જરૂરિયાતોને પ્રાધાન્ય આપી રસ્તાઓ, પુલો અને માળખાકીય સવલતોનું નિર્માણ કરાશે**

નાયબ મુખ્યમંત્રીશ્રી અને માર્ગ-મકાન મંત્રીશ્રી નીતિનભાઈ પટેલે



જણાવ્યું છે કે, રાજ્યની વિકાસયાત્રામાં માર્ગ-મકાન વિભાગનો સિંહફાળો રહ્યો છે. ત્યારે આ વિકાસયાત્રાને વધુ વેગ મળે એ માટે નાગરિકોની જરૂરિયાતોને પ્રાધાન્ય આપીને રસ્તાઓ, પુલો અને આંતરમાળખાકીય સવલતોનું નિર્માણ કરાશે.

વિધાનસભા ખાતે માર્ગ-મકાન વિભાગની રૂ.૧૦૦૫૮.૪૦ કરોડની અંદાજપત્રીય માંગણીઓ રજૂ કરતાં નાયબ મુખ્યમંત્રીશ્રી પટેલે ઉમેર્યું કે, તત્કાલીન મુખ્યમંત્રીશ્રી અને હાલના વડાપ્રધાનશ્રી નરેન્દ્રભાઈ મોદીના દૂરંદેશી આયોજનના પરિણામે ગુજરાત રસ્તા, પુલો અને માળખાકીય સવલતો ક્ષેત્રે દેશમાં નમૂનારૂપ ગણાય છે. એને આગળ વધારવા માટે રાજ્ય સરકારે સતત પ્રયાસો કરીને માળખાગત સવલતોનું નિર્માણ પણ કર્યું છે.

શ્રી નીતિનભાઈ પટેલે ઉમેર્યું કે, રાજ્યમાં ગ્રામ્ય વિસ્તારોને વધુ સમૃદ્ધ બનાવવા માટે મુખ્યમંત્રીશ્રી વિજયભાઈ રૂપાણીએ મુખ્યમંત્રીશ્રી ગ્રામ સડક યોજના જાહેર કરી છે જે હેઠળ ૩૪૦૦૦ ગામો અને પરાંઓને આવરી લેવાશે. આ યોજના હેઠળ ત્રણ વર્ષમાં રૂ.૧૦૨૪૩ કરોડ મંજૂર કરાયા છે આ માટે વર્ષ ૨૦૧૯-૨૦ માં રૂ.૨૫૬૮.૪૧ કરોડની જોગવાઈ પણ કરાઈ છે. આ યોજના હેઠળ રાજ્યમાં રૂ.૬૮૫૦ કરોડના ૧૮૬૩૦ કિ.મી. લંબાઈના ૭૩૧૬ રસ્તાનાં કામો પૂર્ણ કરાયાં છે અને રૂ.૪૩૮૫ કરોડના ૧૦૨૫૫ કિ.મી. લંબાઈના ૩૮૦૮ રસ્તાનાં કામો પ્રગતિમાં છે.

તેમણે ઉમેર્યું કે, પ્રતિ વર્ષ રસ્તાઓની સપાટી સુધારણા, મજબૂતીકરણ અને પહોળા કરવાની કામગીરી રાજ્ય સરકાર દ્વારા હાથ ધરવામાં આવે છે. આ વર્ષે

મહેસાણા-મોઢેરા રોડ, ડીસા-લાખણી રોડ, સાયલા-સુદામડા-પાળીયાદ રોડને રૂ.૨૪૦ કરોડના ખર્ચે ચાર માર્ગીય કરવાનું કામ પ્રગતિ હેઠળ છે. તે જ રીતે જનભાગીદારી થકી રૂ.૧૬૫૪ કરોડના ખર્ચે બગોદરા-તારાપુર-વાસદ માર્ગને છ માર્ગીય કરાશે. સાથે-સાથે આ વર્ષે ૮૦૮.૫૮ કિ.મી. લંબાઈના માર્ગોને રૂ.૧૨૬૧.૮૦ કરોડના ખર્ચે ૧૦ મીટર પહોળા કરવાનાં કામો પ્રગતિ હેઠળ છે. આ વર્ષે નવાં છ કામો શરૂ કરાશે. એ જ રીતે ૪૮૭.૮૮ કિ.મી. લંબાઈના રસ્તાઓને રૂ.૫૮૦.૪૦ કરોડના ખર્ચે ૭ મીટર પહોળા કરવાનાં કામો પ્રગતિ હેઠળ છે અને નવાં સાત કામો આ વર્ષે શરૂ કરાશે.

તેમણે કહ્યું કે, આંતર જિલ્લા જોડાણો અને ગામો-શહેરો વચ્ચે ટૂંકા અંતરથી અવર-જવર માટે નાગરિકોની સરળતા ખાતર રૂ.૧૨૦૬.૮૨ કરોડના ખર્ચે હાથ ધરેલ બાવન પુલોનાં કામો પ્રગતિ હેઠળ છે. અને પાંચ કામો આ વર્ષે શરૂ કરાશે. બીજા તબક્કામાં પણ ૨૬૭ પુલોનું નિર્માણ રૂ.૪૪.૪૭ કરોડના ખર્ચે હાથ ધરાશે. રાજ્યના વિવિધ જંકશનો ઉપર ફ્લાયઓવર બનાવવાના રૂ.૪૮૭ કરોડનાં ૮ કામો મંજૂર કરાયાં છે, જેમાં રાજકોટ-જામનગર રોડ પર માધાપર જંકશન, મહેસાણા-પાલનપુર માર્ગ પર મોઢેરા જંકશન, સુરત-બારડોલી માર્ગ પર કડોદરા જંકશન અને ગાંધીનગર-કોબા માર્ગ પર રક્ષાશક્તિ સર્કલ પર ફ્લાયઓવર બનશે. એ જ રીતે રેલવે કોર્સીંગ પર ટ્રાફિકના ભારણને ધ્યાને લઈને રેલ્વે ઓવરબ્રિજનું કામ ૫૦% રેલવે વિભાગ અને ૫૦% રાજ્ય સરકારના ખર્ચે હાથ ધરાશે, જેમાં રૂ.૩૪૦૦ કરોડના ખર્ચે ૬૮ રેલવે ઓવરબ્રિજ મંજૂર કરાયા છે. છેલ્લાં પાંચ વર્ષમાં રૂ.૭૭૪ કરોડના ખર્ચે ૩૧ રેલ્વે


ઓવરબ્રિજનાં કામો પણ પૂર્ણ કરાયાં છે.

શ્રી નીતિનભાઈ પટેલે ઉમેર્યું કે, આ વર્ષે અંદાજપત્રમાં જે નવી બાબતોની જોગવાઈ કરાઈ છે તેમાં અમદાવાદ-શંખેશ્વર રસ્તા પર પગદંડીની સુવિધા માટે રૂ.૬.૭૦ કરોડ, ગાંધીનગર ખાતે સેક્ટરોમાં છ-ટાઈપના ૫૬૦ સરકારી આવાસોના ૨૦ ટાવર બનાવવા માટે રૂ.૧૩૧ કરોડ પૈકી રૂ. ૪૪ કરોડની જોગવાઈ, અમદાવાદ શહેર ખાતે રૂ.૧૩૫ કરોડના ખર્ચે નિર્માણ થનાર વિવિધ કક્ષાના આવાસો માટે રૂ. ૪૫ કરોડ તથા ગાંધીનગર શહેર ખાતે વિવિધ આવાસોના બાંધકામ માટે પણ રૂ. ૧૦૫ કરોડની જોગવાઈ કરાઈ છે.

શ્રી નીતિનભાઈ પટેલે ઉમેર્યું કે, રાજ્યની અનુ.સૂચિત જાતિના લોકોને ગ્રામ્ય સ્તરે માળખાગત સવલતો પૂરી પાડવા રૂ.૫૨૮ કરોડની જોગવાઈ કરી છે. એ જ રીતે ગામતળના રસ્તાઓને સુવિધાપથ હેઠળ સી.સી. રોડ બનાવવા માટે રૂ. ૭૩.૮૪ કરોડ અને ગ્રામ્ય માર્ગો પર નાળા/પુલો બનાવવા માટે રૂ. ૮૭ કરોડની જોગવાઈ કરાઈ છે. પ્રધાનમંત્રી ગ્રામ સડક યોજના હેઠળ ગુજરાતે ઉત્કૃષ્ટ કામગીરી કરી છે ત્યારે કેન્દ્ર સરકાર દ્વારા આ વર્ષે ત્રીજા તબક્કાનાં રૂ.૮૦,૦૦૦ કરોડનાં કામોની જાહેરાત કરી છે. તેનો લાભ પણ ગુજરાતને મળશે. વિશ્વ બેંક સહાયિત પ્રોજેક્ટમાં વિશ્વ બેંક દ્વારા ૧૦૫૦ કરોડની લોન મળી છે. જે હેઠળ ૬૦૮ કિ.મી. ના ૧૬ રાજ્ય ધોરીમાર્ગો પૈકી ૪૩૫ કિ.મી. લંબાઈના રસ્તાઓની ૪૮૦ કરોડના ખર્ચે પહોળા, મજબૂત અને નવીનીકરણનાં કામો પૂર્ણ કરાયા છે તેમ તેમણે ઉમેર્યું હતું. વિધાનસભા ખાતે માર્ગ અને મકાન વિભાગની આ માંગણીઓ સર્વાનુમતે મંજૂર કરાઈ હતી.

## ગ્રામીણ વિસ્તારના નાગરિકોને આર્થિક રીતે સધ્ધર કરવા તથા માળખાગત સવલતોના નિર્માણ માટે રાજ્ય સરકારનો દંઢ નિર્ધારિ

### આ વર્ષે ૧,૨૮,૦૦૦ જેટલા નવા આવાસોનું નિર્માણ કરાશે અત્યાર સુધી ૧,૬૫,૫૫૫ શૌચાલયોનું નિર્માણ કરાયું છે



ગ્રામવિકાસ મંત્રી શ્રી આર.સી. ફળદુએ જણાવ્યું છે કે, ગ્રામ્ય વિસ્તારમાં વસતા લોકોની ગરીબી ઘટાડીને તેમના જીવનની ગુણવત્તા સુધારવા માટે તથા માળખાકીય સવલતોના નિર્માણ માટે રાજ્ય સરકારે દંઢ નિર્ધારિ કર્યો છે.

ગુજરાત વિધાનસભા ખાતે ગ્રામવિકાસ વિભાગના અંદાજપત્રની રૂ.૩૩૬૨.૪૯ કરોડની અંદાજપત્રીય માંગણીઓ રજૂ કરતાં મંત્રી શ્રી ફળદુએ ઉમેર્યું કે, તત્કાલીન મુખ્યમંત્રીશ્રી અને હાલના વડાપ્રધાન શ્રી નરેન્દ્રભાઈ મોદીની દીર્ઘદષ્ટિ અને લાંબા ગાળાના આયોજનને પરિણામે આજે ગુજરાતના ગામડાં ધબકતાં થઈ ગયાં છે. મુખ્યમંત્રી શ્રી વિજયભાઈ રૂપાણીએ ગ્રામીણ વિકાસના પાંચ સ્તંભ આધારિત વિકાસ પર ખાસ ધ્યાન કેન્દ્રિત કર્યું છે. તેમણે કહ્યું કે, ગ્રામ્ય ગરીબ નાગરિકોને મુખ્ય પ્રવાહમાં જોડવા માટે જ્યાં માનવી ત્યાં આજીવિકા આવા માટે મહાત્મા ગાંધી નરેગા યોજનાનો વ્યાપ પણ વધાર્યો છે અને કુટુંબદીઠ ૧૦૦ દિવસ રોજગારી આપી ગ્રામ્યસ્તરે અસ્કયામતો નિર્માણ કરાય છે જે હેઠળ ૮.૧૦ લાખ અસ્કયામતો નિર્માણ કરાઈ છે. આ યોજના માટે ચાલુ વર્ષે ૪૦૦ લાખ માનવદિન રોજગારી પૂરી પાડવા માટે ૪૪૨.૫૦ કરોડનું બજેટ મંજૂર કરાયું છે, જે માટે ૨.૩૮ લાખ કામો હાથ ધરાશે. બિનકુશળ શ્રમિકો માટે વેતનદર રૂ. ૧૯૯ નક્કી કરાયો છે.

તેમણે કહ્યું કે, ગ્રામ્ય વિસ્તારના કુટુંબોને ‘પોતાના સ્વપ્નનું ઘર’ મળી રહે તે માટે પ્રધાનમંત્રી આવાસ યોજના હેઠળ આવાસ સુવિધા માટે રૂ.૧૪૫૮ કરોડ જોગવાઈ કરી છે. આ યોજના હેઠળ ૨,૦૨,૮૭૧ આવાસો મંજૂર કરાયા છે અને ૧,૮૫,૦૦૦ આવાસો પૂર્ણ કરીને ૨૧૫૭.૨૪ કરોડની સહાય ચૂકવી દેવાઈ છે. ઘરવિહોણ લાભાર્થીઓને આવરી લેવા માટે ૨૧ હજાર આવાસોના નિર્માણ માટે રૂ.૨૫૦ કરોડની જોગવાઈ કરી છે. આ વર્ષે ૧,૨૮,૦૦૦ જેટલા નવા આવાસોનું નિર્માણ કરાશે. મુખ્યમંત્રી આવાસ પ્રોત્સાહક યોજના હેઠળ ૪૫૦૦ લાભાર્થીઓને લાભાર્થી દીઠ રૂ.૨૦ હજાર લેખે ૯૦૦ લાખ સહાય ચૂકવાઈ છે.

રાજ્યના ગ્રામીણ વિસ્તારોમાં સ્વચ્છતા માટે સ્વચ્છ ભારત મિશન હેઠળ શ્રેષ્ઠ કામગીરી પૂર્ણ થઈ છે. રાજ્યના ગ્રામીણ વિસ્તારોમાં વસતા કુટુંબોને શૌચાલય સુવિધા હેઠળ આવરી લઈ ખુલ્લામાં શૌચ મુક્ત (ODF) જાહેર કરાયા છે. અત્યાર સુધી ૧,૬૫,૫૫૫ શૌચાલયોનું નિર્માણ કરાયું છે. ૧૨૩૯ ગ્રામીણ પંચાયતોમાં સામૂહિક શૌચાલયો મંજૂર કરાયા છે. તે પૈકી ૧૩૩૩.૨૭ લાખના ખર્ચે ૧૨૩૮ કામો પૂર્ણ કરાયાં છે. ગ્રામ્ય સ્તરે ઘન કચરાના નિકાલ માટે પણ ડોર ટુ ડોર કલેક્શનની પૂરતી વ્યવસ્થા ગોઠવવામાં આવી છે.

તેમણે ઉમેર્યું કે, મહિલાઓને

આર્થિક રીતે સધ્ધર બનાવવા મિશન મંગલમ્ યોજના હેઠળ સ્વસહાય જૂથોની રચના કરીને સહાય આપવામાં આવે છે. આ માટે રૂ.૧૩૫.૮૬ કરોડની જોગવાઈ કરાઈ છે. સ્વ સહાય જૂથો દ્વારા ઉત્પાદિત ચીજોના વેચાણ માટે બજાર વ્યવસ્થા, રીવોલ્વીંગ ફંડ, જરૂરી બેંક લોનની સહાય પૂરી પડાય છે. રાજ્યમાં ૨,૭૩,૮૪૦ સ્વ સહાય જૂથો કાર્યરત છે.

પ્રાકૃતિક જળ સંસાધનની જાળવણી માટે પ્રધાનમંત્રી કૃષિ સિંચાઈ યોજના હેઠળ ખેતતલાવડી, નાનાં તળાવ, ચેકડેમનાં કામો હાથ ધરાય છે. ભૂગર્ભ જળ રીચાર્જ કરી નદીની આજુબાજુના પાણીના સ્ત્રોતને જીવંત રાખવા તથા લાંબા ગાળા સુધી નદીમાં પાણીનું વહેણ વહેતું રહે તે માટે ૩૨ જિલ્લામાં ૩૬ નદીનાં કોતર પુનઃ જીવિત કરવા માટે ૪૦૫ કિ.મી. લંબાઈનાં ૨૦૪ ગામોમાં પુનઃજીવિત કરવાની કામગીરી ફેઝ-૧માં કરાઈ છે. ફેઝ-૨ માં રૂ.૩૦૮ કરોડનાં કામો હાથ ધરાશે, જેમાં ૨૪ જિલ્લાના ૩૪૦ ગામોનાં નદી કોતરોમાં ૮૦૧ કિ.મી. લંબાઈને પુનઃ જીવિત કરાશે તેમ તેમણે ઉમેર્યું હતું.


## રાજ્યના ૨૪૯ પૈકી ૨૪૮ તાલુકાઓમાં સિવિલ કોર્ટ કાર્યરત

### લોકોને સસ્તો, ઝડપી અને ઘરઆંગણે ન્યાય મળી રહે તે માટે રાજ્ય સરકાર કટિબદ્ધ છે - કાયદા મંત્રી શ્રી પ્રદીપસિંહ જાડેજા

કાયદા મંત્રી શ્રી પ્રદીપસિંહ જાડેજાએ જણાવ્યું છે કે, સૌનો સાથ સૌનો વિકાસ અને સૌને સમાન ન્યાયના સૂત્રને મંત્ર બનાવી રાજ્યમાં કાયદાનું શાસન સ્થાપિત કરવા રાજ્ય સરકાર કટિબદ્ધ છે. દરેક વ્યક્તિને સસ્તો, અને ઝડપી અને ઘર આંગણે ન્યાય મળી રહે તે માટે કાયદા વિભાગ પ્રયત્નશીલ છે. પક્ષકારોની સંવેદના સમજીને અરજદારોને સમયસર ન્યાય મળી રહે તે માટે રાજ્ય સરકારની પ્રતિબદ્ધતાને વ્યક્ત કરતા કાયદા મંત્રીશ્રીએ જણાવ્યું કે, અગાઉ ક્યારેય નહોતી એટલી સંખ્યામાં આજે રાજ્યમાં વિવિધ સ્તરની કોર્ટો કાર્યરત કરીને કાયદા તંત્રને વધુ અસરકારક બનાવવામાં આવ્યું હોવાથી રાજ્યમાં શાંતિ સલામતી અને સમૃદ્ધિનું નિર્માણ થયું છે.

તેમણે જણાવ્યું કે, ૨૦૧૫માં વિવિધ સ્તરની ૮૯૪ કોર્ટો કાર્યરત હતી. છેલ્લા ચાર વર્ષમાં વધુ ૧૩૪ કોર્ટ શરૂ કરવામાં આવી છે. રાજ્યના ૨૪૯ તાલુકાઓ પૈકી ૨૪૮ તાલુકાઓમાં સિવિલ કોર્ટ શરૂ કરી દેવામાં આવી છે. આગામી નાણાકીય વર્ષમાં અધિક જિલ્લા ન્યાયાધિશની ૧૦ તથા સિનીયર સિવિલ જજની ૩ મળીને ૧૩ તાલુકા કોર્ટ શરૂ કરવામાં આવશે. ન્યાયતંત્રને કાર્યક્ષમ બનાવવા માટે કોર્ટોને માળખાગત સુવિધાઓ આપવા સાથે ન્યાયાધિશ તેમજ સપોર્ટીંગ સ્ટાફ માટે છેલ્લા બે વર્ષમાં ૨૫૯૪ જગ્યાઓ મંજૂર થવાથી રાજ્યની તાબાની અદાલતોમાં મહેકમની સંખ્યા ૧૧,૦૩૦ થઈ છે. આગામી વર્ષમાં વધુ ૬૪૫ જેટલી જગ્યાઓ માટે જોગવાઈ કરવામાં આવી છે. મહિલાઓને ઝડપથી ન્યાય મળી રહે તે માટે ફેમિલી કોર્ટ મહત્વની હોય છે. છેલ્લા બે વર્ષમાં રાજ્યમાં કુલ ૧૪ જિલ્લાઓમાં ફેમિલી કોર્ટ કાર્યરત હતી, તેમાં વધારો કરીને હવે રાજ્યના ૨૯ જિલ્લાઓમાં કુલ ૪૬ જેટલી ફેમિલી કોર્ટ મંજૂર કરવામાં આવી છે. જે પૈકી ૩૮ જેટલી ફેમિલી કોર્ટો કાર્યરત કરીને રાજ્ય સરકારે મહિલાઓ પ્રત્યેની સંવેદનાઓને વાચા આપી છે.

રાજ્યમાં વધી રહેલા ઔદ્યોગિક વિકાસના કારણે કામદારોને લગતા પ્રશ્નો ત્વરિત નિરાકરણ આવે તે માટે રાજ્યના ૯ જિલ્લાઓમાં ઔદ્યોગિક અદાલતો અને ૨૨ જિલ્લાઓમાં મજૂર અદાલતો કાર્યરત હોવાનું કાયદા મંત્રીશ્રીએ જણાવ્યું હતું.



એશિયા પોસ્ટ ૨૦૧૯ના  
સર્વેમાં ભારતનાં તમામ  
રાજ્યોના ૨૧ મંત્રીઓ પૈકી  
કુશળ રાજનેતા સરળ  
વ્યક્તિત્વ ધરાવતા  
રાજ્યના ગૃહમંત્રી  
શ્રી પ્રદીપસિંહ જાડેજાની  
પ્રતિભાશાળી કેટેગરીમાં  
પસંદગી થવા બદલ ખૂબ  
ખૂબ અભિનંદન

તેમણે વધુમાં જણાવ્યું કે, જુદા-જુદા સ્પેશ્યલ એક્ટ હેઠળ ૨૦૧૫માં રાજ્યમાં ૧૪૪ સ્પેશ્યલ કોર્ટ કાર્યરત હતી. છેલ્લા ત્રણ વર્ષમાં વધુ ૨૫૯ નવી કોર્ટ શરૂ કરવામાં આવી છે. આમ, હાલમાં કુલ-૪૦૩ જેટલી સ્પેશ્યલ કોર્ટ કાર્યરત છે.

મધ્યસ્થીની મદદથી પક્ષકારો વચ્ચે સમાધાન, સુલેહ થાય તે માટે મહત્વના મીડિએશન સેન્ટરમાં દિવાની તેમજ સમાધાન લાયક ફોજદારી કેસો મૂકવામાં આવતા હોય છે. છેલ્લા ત્રણ વર્ષમાં રાજ્યની તમામ અદાલતોમાં મીડિએશન સેન્ટર દ્વારા સમાધાન માટે રજૂ કરવામાં આવેલા કેસો પૈકી ૨,૦૦૦ કેસોનો નિકાલ કરવામાં આવ્યો હોવાનું કાયદા મંત્રીશ્રીએ જણાવ્યું હતું. જયુડીશરી સેવા સાથે સંકળાયેલા ન્યાયાધિશો, કોર્ટ કર્મચારીઓ તથા સરકારી વકીલોની સ્કીલ અપડેશન માટે આગામી વર્ષમાં રૂ. ૧૫.૪૨ કરોડની જોગવાઈ કરવામાં આવી છે. અદાલતોના સંકુલ, રહેણાંકના મકાનો માટે છેલ્લા ત્રણ વર્ષમાં કુલ રૂ. ૧,૧૦૩.૫૯ કરોડની મંજૂરી આપવામાં આવી હતી. આગામી વર્ષ માટે રૂ. ૭૪.૯૬ કરોડના નવા કામો માટે જોગવાઈ કરવામાં આવી છે. વિવિધ અદાલતોને માળખાગત સુવિધાઓ પૂરી પાડવા રૂ. ૮૨૯.૮૦ લાખની જોગવાઈ કરવામાં આવી છે.

શ્રી પ્રદીપસિંહ જાડેજાએ જણાવ્યું કે, કાયદા વિભાગ હેઠળ કાર્યરત ચેરીટીતંત્રમાં હાલમાં ૨.૫૨ લાખ ટ્રસ્ટો અને ૯૩,૧૫૪ જેટલી સોસાયટીઓ નોંધાયેલી છે. તેના અંદાજે ૪ કરોડ થી વધુ દસ્તાવેજોનું ડિજીટીલાઈઝેશન પૂર્ણ કરવામાં આવ્યું છે.



## ગુજરાતના યુવા ધનને રમતગમત ક્ષેત્રે પ્રોત્સાહન આપવા રાજ્ય સરકાર કટિબદ્ધ

ગુજરાત રાજ્યના યુવાધનની કાબેલિયત તથા રમતગમત ક્ષેત્રે પાંગરતી પ્રતિભાઓને પ્રોત્સાહન આપવા રાજ્ય સરકાર કટિબદ્ધ છે તેમ યુવક સેવા અને સાંસ્કૃતિક પ્રવૃત્તિના મંત્રીશ્રી ઈશ્વરસિંહ પટેલે જણાવ્યું છે. ગુજરાતના ખેલાડીઓને ‘ખેલ મહાકુંભ’ અને ‘ખેલે ઇન્ડિયા’ થકી રાષ્ટ્રીય અને આંતરરાષ્ટ્રીય સ્તરે સશક્ત મંચ પૂરો પાડવા સક્રિય એવા રમતગમત, યુવા અને સાંસ્કૃતિક પ્રવૃત્તિઓ વિભાગ માટે વર્ષ ૨૦૧૯-૨૦ માટે રૂપિયા ૫૭૯.૨૬ કરોડની અંદાજપત્રીય જોગવાઈ કરવામાં આવી છે.

યુવક સેવા અને સાંસ્કૃતિક પ્રવૃત્તિના મંત્રી શ્રી ઈશ્વરસિંહ પટેલે જણાવ્યું છે કે, ગુજરાતના યુવા ધનને ખેલ મહાકુંભ અને ખેલો ઇન્ડિયાના માધ્યમથી રાષ્ટ્રીય અને આંતરરાષ્ટ્રીય ક્ષેત્રે પહોંચવાની તક મળી છે.

વર્ષ ૨૦૧૯-૨૦ માટે યુવક સેવા અને સાંસ્કૃતિક પ્રવૃત્તિ વિભાગની રૂ. ૫૭૯.૨૬ કરોડની માંગણીઓ ઉપરની ચર્ચાનો જવાબ આપતાં મંત્રીશ્રીએ જણાવ્યું કે, રમતગમતને પ્રોત્સાહન આપવાની રાજ્ય સરકારની નીતિને લઈ છેલ્લાં ૨ વર્ષમાં રાષ્ટ્રીય કક્ષાની સ્પર્ધાઓમાં રાજ્યના ખેલાડીઓએ વ્યક્તિગત અને ટીમ સ્પર્ધાઓમાં ૧૫૦ ગોલ્ડ, ૨૬૩ સિલ્વર અને ૪૯૦ બ્રોન્ઝ મેડલ સાથે કુલ ૮૦૩ મેડલ મેળવેલ છે.

જ્યારે આંતરરાષ્ટ્રીય કક્ષાની સ્પર્ધાઓમાં ૭૩ ખેલાડીઓએ ૬૫

ગોલ્ડ, ૩૪ સિલ્વર અને ૧૭ બ્રોન્ઝ મેડલ સાથે કુલ ૧૧૬ મેડલ મેળવી ગુજરાતનું ગૌરવ વધાર્યું છે. ડાંગની દીકરી સરિતા ગાયકવાડ, મુરલી ગાંવિત, હરમિત દેસાઈ, માનવ ઠક્કર, અંકિતા રૈના, કુ.એલાવેનીલ, કુ.તસ્નીમ મીર, આર્યન નહેરા, ધ્વજ હરીઆ, કુ. વૈદેહી ચૌધરી જેવી અનેક પ્રતિભાઓએ ન માત્ર ગુજરાત પરંતુ સમગ્ર દેશને વૈશ્વિક સ્તરે ગૌરવ પ્રદાન કર્યું છે.

મંત્રીશ્રીએ જણાવ્યું કે, તત્કાલીન મુખ્ય મંત્રીશ્રી અને હાલના વડાપ્રધાન માનનીય નરેન્દ્ર મોદી સાહેબની દીર્ઘદષ્ટિને પરિણામે રાજ્યમાં ૨૦૧૦થી નિયમિત રીતે દર વર્ષે ખેલ મહાકુંભના આયોજનના પરિણામે પ્રતિ વર્ષે ખેલ મહાકુંભમાં ભાગ લેનારાઓની સંખ્યામાં સતત વધારો થતો રહ્યો છે. ગત વર્ષે ૨૦૧૮માં યોજાયેલ ખેલ મહાકુંભમાં ૪૨,૦૯,૧૧૦ રમતવીરોએ રજિસ્ટ્રેશન કરાવેલ અને ૩૫,૪૪,૫૪૭ રમતવીરોએ ભાગ લીધો હતો. આ વર્ષે રજિસ્ટ્રેશનનો લક્ષ્યાંક ૪૫ લાખ કરવાનું આયોજન છે.

રમતગમત ક્ષેત્રે ગુજરાતના ખેલાડીઓને પ્રોત્સાહન મળે તે માટે ચાલુ વર્ષે ખેલ મહાકુંભ હેઠળ જિલ્લા અને રાજ્યકક્ષાએ વિજેતા થનાર ખેલાડીઓને કુલ રૂ. ૪૦ કરોડ જેટલી રકમના પુરસ્કાર અને આયોજન માટે રૂ. ૭૬ કરોડની જોગવાઈ કરવામાં આવેલ છે. આ સાથે દિવ્યાંગ ખેલાડીઓને માટે પણ દર વર્ષની જેમ સ્પેશિયલ ખેલ મહાકુંભનું આયોજન

- ખેલ મહાકુંભ અને ખેલે ઇન્ડિયા એટલે ગુજરાતના યુવા ધનને રમતગમત માટે રાષ્ટ્રીય અને આંતરરાષ્ટ્રીય પ્લેટફોર્મ
- યુવા અને સાંસ્કૃતિક પ્રવૃત્તિ વિભાગ માટે રૂ. ૫૭૯.૨૬ કરોડની અંદાજપત્રીય જોગવાઈ સર્વાનુમતે પસાર
- ચાલુ વર્ષે ખેલ મહાકુંભ હેઠળ જિલ્લા અને રાજ્યકક્ષાએ વિજેતા થનાર ખેલાડીઓને કુલ રૂ. ૪૦ કરોડ જેટલી રકમના પુરસ્કાર અને આયોજન માટે રૂ. ૭૬ કરોડની જોગવાઈ
- શક્તિદૂત યોજના હેઠળ ૨૩ ખેલાડીઓને ઓલિમ્પિક-૨૦૨૦ અને ૨૦૨૪ના ટાઈટેલ ખેલાડી તરીકે ધનિષ્ઠ તાલીમ આ માટે રૂ. ૪૦૦ લાખની જોગવાઈ
- કેવડિયા કોલોની ખાતે રમતો અને એડવેન્ચરના કાર્યક્રમો માટે વર્ષ ૨૦૧૯-૨૦માં રૂ. ૨૦૦ લાખની નવી બાબત મંજૂર
- રાજ્યમાં સાર્વજનિક ગ્રંથાલય પ્રવૃત્તિને વેગ મળે તે માટે સને ૨૦૧૯-૨૦માં કુલ રૂ. ૩૫૩૭.૫૧ લાખની જોગવાઈ

કરવામાં આવ્યું છે, જેના માટે રૂ. ૯ કરોડની બજેટમાં જોગવાઈ કરવામાં આવી છે.

મંત્રીશ્રીએ જણાવ્યું કે, ખેલકૂદને જીવનનો હિસ્સો બનાવવાના ધ્યેય સાથે વિદ્યાર્થીઓને શાળાજીવન દરમિયાન જ શિક્ષણની સાથે ખેલકૂદ અંગેની યોગ્ય તાલીમ મળી રહે તે માટે ઈનસ્કૂલ અને ડિસ્ટ્રિક્ટ લેવલ સ્પોર્ટ્સ સ્કૂલ (DLSS) યોજના અમલમાં મૂકી છે.



હાલમાં ૨૮ જિલ્લાઓમાં ૪૦ ડિસ્ટ્રિક્ટ લેવલ સ્પોર્ટ્સ સ્કૂલ (DLSS)માં કુલ ૫૦૦૦થી વધારે વિદ્યાર્થીઓ શિક્ષણની સાથે સાથે વિવિધ રમતોમાં નિષ્ણાત કોચ અને ટ્રેનર દ્વારા પ્રશિક્ષણ મેળવી રહ્યા છે, જ્યારે ૨૫૧ શાળાઓમાં ઈનસ્કૂલ યોજના શરૂ કરવામાં આવી છે, જેમાં આશરે ૨ લાખ જેટલા વિદ્યાર્થીઓએ લાભ લીધેલ છે. આ યોજનાને કારણે અંતરિયાળ ગામડાંઓમાં છુપાયેલી પ્રતિભાઓને વિકસવાનો મોકો પ્રાપ્ત થયો છે.

સેન્ટર ઓફ એક્સલન્સ (COE) સંદર્ભે મંત્રીશ્રીએ જણાવ્યું કે, રાજ્યના પ્રતિભાશાળી ખેલાડીઓ રાષ્ટ્રકક્ષાએ તથા આંતરરાષ્ટ્રીય કક્ષાએ રાજ્ય અને રાષ્ટ્રનું ગૌરવ વધારે તે માટે રાજ્ય સરકાર દ્વારા ‘સ્વામી વિવેકાનંદ ખેલ પ્રતિભા સંવર્ધન કેન્દ્ર - સેન્ટર ઓફ એક્સલન્સ’ અંતર્ગત ૧૩ ઓલિમ્પિક રમતોની ૧૭ નિવાસી એકેડમીઓમાં ખેલાડીઓ તથા ૨૪ ઓલિમ્પિક રમતોમાં ૧૨૯૯ ખેલાડીઓ બિનનિવાસી કેન્દ્રોમાં વૈજ્ઞાનિક પદ્ધતિથી ધનિષ્ઠ પ્રશિક્ષણ મેળવી રહ્યા છે.

આંતરરાષ્ટ્રીય કક્ષાના પ્રતિભાશાળી ખેલાડીઓ તથા ઓલિમ્પિક કક્ષાના રમતવીરો તૈયાર કરવાના ધ્યેય સાથે રાજ્ય સરકારે શક્તિદૂત યોજના અમલમાં મૂકી છે, તે અંતર્ગત મંત્રીશ્રીએ જણાવ્યું કે, હાલમાં ૭૩ ખેલાડીઓને શક્તિદૂત તરીકે પસંદ કરી તે પૈકી ૨૩ ખેલાડીઓને ઓલિમ્પિક-૨૦૨૦ અને ૨૦૨૪ના ટાઈટેલ ખેલાડી તરીકે ધનિષ્ઠ તાલીમ આપી તૈયાર કરવામાં આવી રહ્યા છે. આ માટે ૨૦૧૯-૨૦માં આ યોજના હેઠળ રૂ. ૪૦૦ લાખની બજેટ જોગવાઈ કરવામાં આવી છે.

ખેલ પ્રતિભા પુરસ્કાર અંગે મંત્રીશ્રીએ જણાવ્યું કે, રાષ્ટ્રકક્ષાના તથા આંતરરાષ્ટ્રીય સ્પર્ધાઓના વિજેતા

ગુજરાતના ખેલાડીઓને પ્રોત્સાહન આપવા ચાલુ વર્ષે ૨૧૨ વિજેતા ખેલાડીઓને રૂ. ૧૦૪.૩૦ લાખના, ૨૨૪૧ મહિલા રમતવીરોને રૂ. ૭૫ લાખથી વધુ રકમના, તેમજ ૧૫૪ જેટલા વિજેતા દિવ્યાંગ ખેલાડીઓને રૂ. ૬૮.૯૪ લાખના રોકડ પુરસ્કાર આપવાનું આયોજન કરવામાં આવ્યું છે.

રાજ્ય તમામ જિલ્લાઓમાં ખેલકૂદને મહત્વ આપવા સરકાર દ્વારા વર્ષ-૨૦૦૬થી સરદાર પટેલ રમત સંકુલ યોજના દ્વારા માળખાગત સુવિધાઓ વિકસાવવામાં આવી રહી છે. તે અંતર્ગત હાલમાં ૧૮ જિલ્લાઓમાં સ્પોર્ટ્સ કોમ્પ્લેક્સ કાર્યરત છે, જેમાં ૧૨ જિલ્લા સ્પોર્ટ્સ કોમ્પ્લેક્સમાં જરૂરિયાત મુજબ અદ્યતન સુવિધાઓના અપગ્રેડેશનની કામગીરી કરવામાં આવી રહી છે.

આદિજાતિ વિસ્તારમાં રહેતા પ્રતિભાશાળી યુવાનોને રમતગમત અંગેની સુવિધાઓ ઉપલબ્ધ કરાવવાની માહિતી આપતાં મંત્રીશ્રીએ જણાવ્યું કે, રાજપીપળા ખાતે ૪૦૦ મી. સિન્થેટિક એથ્લેટિક ટ્રેક, ફૂટબોલ ગ્રાઉન્ડ તથા હાઈપરફોર્મન્સ જિમ્નેસ્ટીક હોલની સુવિધા સાથે જ છોટા ઉદેપુર ખાતે ૪૦૦ મી. સિન્થેટિક એથ્લેટિક ટ્રેક, ફૂટબોલ ગ્રાઉન્ડ તથા ડેવલપમેન્ટની કામગીરીનું આયોજન હાથ ધરવામાં આવી રહ્યું છે. તથા વડોદરા જિલ્લાના ડેસર ખાતે ૧૩૦ એકર વિસ્તારમાં ભારતની બીજા નંબરની સ્વર્ણમ ગુજરાત સ્પોર્ટ્સ યુનિવર્સિટી કુલ ૨૦૦ કરોડના ખર્ચે આકાર પામનાર છે, જે પૈકી હાલ ૭૦ કરોડના ખર્ચે સુવિધાઓ ઊભી થઈ રહી છે.

મંત્રીશ્રીએ જણાવ્યું કે, રાજ્યની સાંસ્કૃતિક ધરોહર અને પ્રણાલીઓને વધુ લોકભોગ્ય અને લોકાભિમુખ બનાવવા તથા તેનો વ્યાપ વધારવા માટે, તથા કલાકારોના સાંસ્કૃતિક ઉત્થાન માટે

સરકાર હર-હંમેશ સક્રિય છે. આ બાબતે ગિરનાર પર્વત પર આરોહણ અવરોહણ સ્પર્ધાની જેમાં રાજકોટ જિલ્લામાં ધોરાજી ખાતે આવેલ પાટણ વાવના ઓસમ પર્વત, સાબરકાંઠા જિલ્લામાં ઈંડર ખાતે આવેલ ઈંડરિયો પર્વત, સુરેન્દ્રનગર જિલ્લામાં ચોટીલા ખાતે આવેલ ચોટીલા પર્વત, પંચમહાલ જિલ્લામાં હાલોલ ખાતે આવેલ પાવાગઢ પર્વત, ભાવનગર જિલ્લામાં પાલીતાણા ખાતે શેત્રુંજય પર્વતનો સમાવેશ કરવામાં આવ્યો છે.

ગુજરાતમાં સાહસિક પ્રવૃત્તિઓ માટે પ્રોત્સાહન યોજના અંતર્ગત મંત્રીશ્રીએ જણાવ્યું કે, બહુરત્ના વસુંધરા એવું ભાતીગળ- ગુજરાત ભારતનું એવું વિશિષ્ટ રાજ્ય છે, કે જેમાં સમુદ્ર, નદીઓ, પહાડો, અને રણપ્રદેશ જેવી ભૂમિગત વિવિધતા સમાયેલી છે. આવી વિવિધતાને કારણે અલગ-અલગ પ્રકારની સાહસિક પ્રવૃત્તિઓ આયોજિત કરવી શક્ય બને છે. આ અંગે સાહસિક પ્રવૃત્તિઓ માટે અંદાજિત રૂ. ૫૦.૦૦ લાખની નવી બાબત મંજૂર કરવામાં આવેલ છે.

ગુજરાતનું ગૌરવ એવા દેશની ‘એકતા’ના શિલ્પી એવા લોખંડી પુરુષ સરદાર સાહેબની વિશ્વની સૌથી ઊંચી પ્રતિમા ‘સ્ટેચ્યુ ઓફ યુનિટી’, કેવડિયા કોલોનીના પ્રાંગણમાં શાસ્ત્રીય સંગીત (ગાયન, વાદન અને નૃત્ય), નાટક, લોકનૃત્યો, પરંપરાગત રમતો અને એડ્વેન્ચરના કાર્યક્રમો માટે વર્ષ ૨૦૧૯-૨૦માં રૂ. ૨૦૦ લાખની નવી બાબત મંજૂર કરવામાં આવેલ છે, જે આવનારા સમયમાં પ્રવાસનને વેગ આપવા સાથે સ્થાનિક કક્ષાએ રોજગારીની વિપુલ તકો ઊભી કરવામાં મદદરૂપ બની રહેશે, જેની જાણકારી મંત્રીશ્રીએ આપી હતી.



## વૈશ્વિક આતંકવાદ વકર્યો છે ત્યારે શ્રી નરેન્દ્રભાઈ મોદીની સરકારે ભારતમાં આતંકવાદનો ખાત્મો કરવા દૃઢ મનોબળ બનાવી લીધું છે

દુનિયાના અનેક દેશો આજે નાની મોટી આતંકવાદી પ્રવૃત્તિથી પીડાઈ રહ્યા છે. સૌ પોતપોતાની રીતે આતંકવાદનો સામનો કરી રહ્યા છે. ભારત પણ વર્ષોથી આતંકવાદી સમસ્યાનો સામનો કરી રહ્યું છે. આઝાદી બાદ ભારતમાં ખૂબ લાંબો સમય કોંગ્રેસ શાસનમાં રહી. કોંગ્રેસી શાસકોની અને તેના નેતાઓની આતંકવાદ સામે લડવાની પ્રબળ ઈચ્છાશક્તિ તેના શાસનકાળ દરમિયાન ક્યારેય પ્રગટ થઈ નહિ. આતંકવાદને હળવાશથી લેવાના કોંગ્રેસના માનસિક વલણ પાછળનાં કારણો હવે લોકોના ધ્યાનમાં આવી ગયાં છે. કોંગ્રેસની દરેક નીતિ પછી તે આતંકવાદ સામેની કેમ ન હોય, હંમેશાં મુસ્લિમ વોટ બેંકને ધ્યાનમાં રાખીને જ ઘડાતી હતી.

એકવાર હૈદરાબાદમાં બૉબ વિસ્ફોટમાં અનેક નિર્દોષ લોકોના જાન ગયા. તે સમયના કોંગ્રેસ શાસનનાં ગૃહપ્રધાન શિવરાજ પાટીલ હૈદરાબાદ પહોંચી એમ બોલે છે કે, આવડા મોટા દેશમાં બૉબધડાકાઓ તો થાય. આપણે તેને રોકી ન શકીએ. આ દેશનો ગૃહમંત્રી આવી નબળી અને નપાણિયા વાણી ઉચ્ચારે તો આપણે શું કરવાનું ?

કોંગ્રેસી શાસનના ગૃહપ્રધાનની ક્યાં વાત કરવી ? તે સમયના કોંગ્રેસના વડાપ્રધાન ડો. મનમોહનસિંહે તો એવું નિવેદન કર્યું હતું કે, આતંકવાદનો ભોગ બનેલા લોકો માટે એક કાયમી ફંડ ઊભું કરવું જોઈએ. વડાપ્રધાને આવું વાહિયાત નિવેદન કરી પરોક્ષ રીતે કબૂલી લીધું કે આતંકવાદી પ્રવૃત્તિ રોકવાની અમારી

ત્રેવડ નથી. આતંકવાદી હુમલાઓ તો થવાના, લોકોએ તે સમયે વડાપ્રધાન મનમોહનસિંહને આવા હાસ્યાસ્પદ નિવેદન પર સવાલ પૂછેલા કે આતંકવાદ સામે લડવા સહાયની જરૂર છે કે લડાઈની? ફંડની જરૂર છે કે ફાઈટની ?

કેન્દ્રમાં જ્યારથી ભાજપ રચિત નરેન્દ્રભાઈ મોદીની સરકાર કાર્યરત છે ત્યારથી સરકારની પ્રાથમિકતાઓમાં આતંકવાદ સામે લડવાની અને આતંકવાદી પ્રવૃત્તિઓ ખત્મ કરવાની પ્રબળ ઈચ્છાશક્તિ અને કાર્યશક્તિ રહી છે. નરેન્દ્રભાઈ મોદીની સરકાર અસરકારક કડક પગલાંઓ દ્વારા આતંકવાદની કમ્મર તોડી રહ્યાં છે.

**આતંકવાદને નાથવા નરેન્દ્ર મોદી  
સરકારનું વધુ એક અસરકારક  
પગલું : એન.આઈ.એ.ને વધુ સત્તા**

આતંકવાદને ડામવા વડાપ્રધાન નરેન્દ્રભાઈ મોદીએ રાષ્ટ્રીય સ્તરે તેમજ આંતરરાષ્ટ્રીય સ્તરે અનેકવાર દૃઢ મનોબળનાં દર્શન કરાવ્યાં છે. ૧૫ જુલાઈના રોજ કેન્દ્રની ભાજપા સરકારે આતંકવાદ સામે લડતી એન.આઈ.એ. ને વધુ સત્તા આપતું બીલ સંસદમાં રજૂ કરી પસાર કર્યું.

લોકસભામાં રજૂ કરાયેલું એનઆઈએ બીલ સોમવારે પસાર થઈ ગયું હતું. આ બીલ અંગે જ્યારે સંસદમાં ચર્ચા ચાલી રહી હતી ત્યારે મુંબઈના પૂર્વ પોલીસ કમિશનર અને ભાજપ સાંસદ સત્યપાલસિંહા બોલવા ઊભા થયા હતા, તેઓ દેશમાં આતંકવાદ વિશે બોલી રહ્યા

હતા, તેમણે કહ્યું કે દેશમાં આતંકવાદ એટલા માટે વકરી રહ્યો છે કેમ કે આપણે તેને રાજનીતિક ચર્ચામાં પહોંચીને જોઈએ છીએ. જ્યારે હકીકતમાં તો આપણે સૌએ સાથે મળીને તેની સામે લડવું પડશે. મુંબઈએ ખૂબ આતંકવાદ સહન કર્યો છે કેમ કે ત્યાં પણ તેને રાજનીતિનાં ચર્ચામાંથી જોવાયો હતો.

હૈદરાબાદ બોમ્બ ધમાકામાં જ્યારે પોલીસે કેટલાક લઘુમતી સમુદાયના લોકોના શંકાસ્પદોને પકડ્યા તો તે સમયે મુખ્યપ્રધાને પોલીસ કમિશનરને કહ્યું કે આવું ન કરો, નહિ તો તમારી નોકરી જતી રહેશે. સત્યપાલસિંહ બોલી જ રહ્યા હતા ત્યાં ઔવેસીએ ઊભા થઈને વિરોધ કરવાનું શરૂ કરી દીધું, બાદમાં ગૃહપ્રધાન અમિત શાહે પણ પોતાની જગ્યા પરથી ઊભા થઈ અને ઔવેસીને કહ્યું તમારે સાંભળવું પડશે, સાંભળવાની તાકાત રાખો, જ્યારે સંસદમાં એ. રાજા બોલી રહ્યા હતા ત્યારે તમે કેમ ઊભા ન થયા, અને હવે હંગામો મચાવો છો ? તમારે સાંભળવું જ પડશે.

**મર્દાના નેતૃત્વ દ્વારા  
મર્દાનગીભર્યા નિર્ણય**

એ તો હવે જગજાહેર સત્ય છે કે ત્રાસવાદને પાકિસ્તાન પાળે છે, પોષે છે અને મોટું કરી દુનિયાને ત્રાસ આપે છે. આજ દિવસ સુધી કોંગ્રેસની ઢીલી-પોચી નીતિઓને કારણે પાકિસ્તાનનો વાળ પણ વાંકો થતો ન હતો, પરંતુ, કેન્દ્રમાં જ્યારથી ભાજપા રચિત નરેન્દ્રભાઈ મોદીની સરકાર આવી છે, પાકિસ્તાનની ઊંઘ હરામ થઈ ગઈ છે.

નરેન્દ્રભાઈ મોદીએ આંતરરાષ્ટ્રીય સમુદાયને એ વાત ગળે ઉતારી દીધી કે ત્રાસવાદનું જનક અને પોષક પાકિસ્તાન જ છે. અંતે ભારતની અને નરેન્દ્રભાઈ મોદીની કૃતનીતિ રંગ લાવી અને યુનોમાં



આંતરરાષ્ટ્રીય સમુદાયે, પાકિસ્તાન સ્થિત જૈશ-એ-મૌહમ્મદ ત્રાસવાદી સંગઠનના સ્થાપક આતંકવાદી મસૂદ અઝહરને આતંકવાદી જાહેર કરવા રજૂઆતો કરી. સંયુક્ત રાષ્ટ્રની સુરક્ષા પરિષદમાં (યુ.એન.એ.સી.) ઠરાવ રજૂ કરવામાં આવ્યો, પરંતુ ચીને વિટો પાવરનો ઉપયોગ કરી આ ઠરાવ ઉડાવી દીધો. નરેન્દ્રભાઈ મોદી આ બનાવથી નિરાશ થયા નહિ, થાક્યા નહિ, હાર્યા નહિ. આંતરરાષ્ટ્રીય સમુદાયને સતત સમજાવતા રહ્યા, ચાર-ચાર વખત ચીને વિટો વાપરી મસૂદ અઝહરને આતંકવાદી ઘોષિત કરવામાંથી બચાવ્યો. અંતે ફ્રાન્સે પાંચમીવાર યુનોની સલામતી સમિતિમાં ફરી ઠરાવ રજૂ કર્યો. ચીનને હવે શરમ લાગી અને ચીન વિશ્વમાં એકલું અટૂંકું પડી ગયું. ભારતની જીત થઈ અને પાકિસ્તાન સ્થિત આતંકવાદી કે જેમણે ભારતમાં અનેક ત્રાસવાદી હુમલાઓ કરાવ્યા હતા, તે મસૂદ અઝહરને યુનોની સલામતી પરિષદે આંતરરાષ્ટ્રીય આતંકવાદી ઘોષિત કર્યો. આ ભારતની મોટી જીત હતી. દેશભરના લોકોએ આ નિર્ણયને વધાવી ફટાકડા ફોડી આનંદ મનાવ્યો. અંતે પાકિસ્તાની સરકારે ૧૮ જુલાઈના રોજ મસૂદ અઝહરને પકડીને જેલભેગો કરવો પડ્યો.

ગત ૧૪ ફેબ્રુઆરીએ એક આત્મઘાતી આતંકવાદીએ કાશ્મીરના પુલવામામાં સીઆરપીએફ જવાનોને લઈ જતી એક બસ ઉપર હુમલો કર્યો. આ હુમલામાં ૪૦ જેટલા જવાનો શહીદ થયા. આ જવાનોને શ્રદ્ધાંજલિ અર્પતાં વડાપ્રધાનશ્રી નરેન્દ્રભાઈ મોદીએ કહ્યું હતું કે, આતંકવાદીઓ મોટી ભૂલ કરી ગયા છે. આની ભારે કિંમત તેઓએ ચૂકવવી પડશે. થોડા દિવસ બાદ ભારતીય વાયુ સેનાએ અને તેના જાંબાઝ પાઈલટોએ પાકિસ્તાનમાં

ધૂસી ત્યાં કાર્યરત આતંકવાદી કેમ્પોનો બોમ્બમારો કરી સફાઈ કરી નાંખ્યો. સેંકડો આતંકવાદીઓનો ખાત્મો કરી, સહીસલામત બધા પાઈલટો વિમાન સાથે પરત ફર્યા.

આતંકવાદને નાથવાની ભારત સરકારની આ પ્રબળ ઈચ્છાશક્તિરૂપ ‘સર્જિકલ સ્ટ્રાઈક’ને દેશભરમાં જોરદાર આવકાર મળ્યો. લોકોએ નરેન્દ્રભાઈ મોદીના આ મદદના નિર્ણયને વધાવી લીધો. પરંતુ, કોંગ્રેસે આ રાષ્ટ્રવાદી પગલાને પણ શંકાની નજરે નિહાળી સર્જિકલ સ્ટ્રાઈકના પુરાવા માંગ્યા. કોંગ્રેસની આવી હલકી માનસિકતા જોઈ દેશવાસીઓ ચોંકી ગયા. પરિણામ એ આવ્યું કે ૨૦૧૮ની લોકસભાની ચૂંટણીમાં લોકોએ કોંગ્રેસનો સફાઈ કરી નાંખ્યો.

### આતંકવાદ સામેના યુદ્ધમાં કોંગ્રેસ હંમેશા ‘વોટ બેન્ક’ની રાજનીતિ રમતી આવી છે

કોંગ્રેસ હંમેશા મતની રાજનીતિને જ પ્રાધાન્ય આપતી આવી છે, પછી ભલે તે રાષ્ટ્રહિતના ભોગે હોય ! અગાઉ આતંકવાદીઓને નાથવા માટે ‘ટાડા’ નામનો કાનૂન અમલમાં હતો, પરંતુ લઘુમતી કોમના લોકોએ કોંગ્રેસ સરકાર પાસે જોરદાર રજૂઆતો કરી કે આ કાયદાનો ઉપયોગ માત્ર લઘુમતી કોમના લોકો સામે જ કરવામાં આવે છે. માટે આ કાયદો જ રદ કરવામાં આવે. કોંગ્રેસે આ સમયે તેઓને સમજાવવા જોઈતા હતા કે, આતંકવાદી પ્રવૃત્તિઓ સાથે મોટાભાગે આ કોમના લોકો જ સંકળાયેલા હોય છે તો કાયદાનો ઉપયોગ પણ તેવા લોકો સામે જ કરવામાં આવે ને ? પરંતુ કોંગ્રેસને તો આ લઘુમતી કોમના મતો જોઈતા હતા. લઘુમતીઓને નારાજ કેમ કરાય ? કોંગ્રેસે આતંકવાદ સામે લડવા

માટેનો આખો ‘ટાડા’નો કાયદો જ રદ કરી નાંખ્યો.

કેન્દ્રમાં ભાજપ રચિત એન.ડી.એ.ની સરકાર આવતાં આતંકવાદ સામે લડવા ‘ટાડા’ જેવો જ એક કાનૂન ‘પોટો’ (પ્રિવેન્શન ઓફ ટેરરીઝમ ઓર્ડિનન્સ) વટહુકમ દ્વારા બહાર પાડ્યો. આ વટહુકમને કાયદાનું સ્વરૂપ આપવા સંસદની અને રાજ્યસભાની મંજૂરી જરૂરી હતી. પૂર્વ વડાપ્રધાન અટલ બિહારી વાજપાથીએ દેશના તમામ રાજ્યોના મુખ્યમંત્રીશ્રીઓને દિલ્હી બોલાવી આ કાનૂનની અગત્યતા સમજાવેલ. અરે ! સોનિયા ગાંધી સાથે પણ ચર્ચા કરેલ. પરંતુ કોંગ્રેસે આ કાયદાનો સખત વિરોધ કરી આતંકવાદ સામે લડવા સરકારને સાથ ન આપ્યો, નહિ તો આતંકવાદ સામે લડતા આપણા જવાંમર્દ જવાનો અને પોલીસના હાથ મજબૂત કરવા ‘પોટો’નો કાયદો ખૂબ જરૂરી હતો. પરંતુ કોંગ્રેસ આવા રાષ્ટ્રહિતના કાર્યમાં સાથ ક્યાંથી આપે ? તેઓને તો લઘુમતીઓની ‘વોટ બેન્ક’ ને ધ્યાનમાં રાખવાની હતી !

ગુજરાત પણ આતંકવાદીઓના નિશાન પર છે. અક્ષરધામ પરનો હુમલો આનું ઉદાહરણ છે. આતંકવાદ સામે મજબૂતાઈથી લડવા ગુજરાતની જનતાની સર્વોચ્ચ પ્રતિનિધિ એવી વિધાનસભાએ ‘ગુજકોક’ નામનો કાનૂન પસાર કરેલો પરંતુ કેન્દ્રમાં રહેલી કોંગ્રેસ રચિત યુ.પી.એ.ની સરકારે તેને મંજૂરી આપી ન હતી.

આમ કોંગ્રેસ સરકારની ઢીલી અને મતલક્ષી નીતિને કારણે ખૂંખાર આતંકવાદી સંગઠનોને મોકળું મેદાન મળી ગયું. દેશના કોઈપણ ભાગમાં તેઓ આસાનીથી હુમલાઓ કરી છટકી જઈ શકતા.



## સ્વામી વિવેકાનંદે સવાસો વર્ષ પહેલાં સૌને ચેતવ્યા હતા

દુનિયાના ઘણા દેશો આજે નાની મોટી આતંકવાદી પ્રવૃત્તિથી પિડાય છે. ૧૧મી સપ્ટેમ્બર ૨૦૦૧ના રોજ અમેરિકાના વર્લ્ડ ટ્રેડ સેન્ટર પરનો આતંકવાદી હુમલો એ સમગ્ર માનવજાત પરની માનવતા ઉપરનો મોટો ત્રાસવાદી હુમલો હતો.

જોગાનુજોગ ૧૧મી સપ્ટેમ્બર, ૧૮૮૩ ના રોજ અમેરિકામાં જ વિધર્મ પરિષદમાં સ્વામી વિવેકાનંદે આવા ઝનૂની હુમલાઓનો ઉલ્લેખ અને ઉકેલ આપ્યો હતો. સ્વામી વિવેકાનંદે સમગ્ર વિશ્વના ધર્મગુરુઓને સંબોધતાં કહ્યું હતું કે, પંથવાદ, ધર્માધતા અને તેમાંથી પેદા થતા ભયંકર ધર્મઝનૂન, આ સુંદર જગતને વરસો સુધી આવરી રહેલ છે. દુનિયાને આ ઝનૂને હિંસાથી ભરી દીધી છે અને માનવલોહીથી વારંવાર રંગી નાંખી છે. સંસ્કૃતિઓનો નાશ કર્યો છે અને સમગ્ર પ્રજાઓને નિરાશામય બનાવી છે. આ ત્રાસવાદી રાક્ષસોનું અસ્તિત્વ ન હોત તો, આજના કરતાં માનવસમાજે વધારે પ્રગતિ કરી હોત. આ જગત વધારે સુંદર હોત.

## આતંકવાદથી વિશ્વ ચિંતિત

આઈ.એસ.આઈ.એસ. તાલિબાન અને એવાં અનેક ત્રાસવાદી સંગઠનોએ જેહાદના નામે વિશ્વભરમાં આતંકવાદી હુમલાઓ કરી સુંદર જગતને બિહામણું કરી નાંખ્યું છે. થોડા સમય પહેલાં કાબુલમાં પોલીસકર્મીઓની બસ પર તાલિબાની આતંકવાદીઓએ કરેલા બોમ્બ બ્લાસ્ટમાં ૪૦ થી વધુ પોલીસ કર્મીઓના કમકમાટીભર્યા મૃત્યુ થયાં. બીજી તરફ આફ્રિકાના બે દેશ કેમરૂન અને સોમાલિયામાં આતંકવાદીઓએ

આત્મઘાતી હુમલાઓ કરી ૫૦ જેટલા નિર્દોષ નાગરિકોના જીવ લીધા. કેમરૂનમાં તો ત્રાસવાદીઓએ મસ્જિદમાં નમાઝ અદા કરી રહેલા ધાર્મિક લોકો પર હુમલાઓ કરી માનવજાતની માનવતા પર પ્રહાર કર્યો.

બાંગ્લાદેશની રાજધાની ઢાકામાં એક રેસ્ટોરન્ટમાં આતંકવાદી હુમલો કરી ૨૦ જેટલા વિદેશી નાગરિકોને મોતને ઘાટ ઉતાર્યા, જેમાં એક ભારતીય યુવતી તારિષી જૈન બાંગ્લાદેશ રજા ગાળવા ગઈ હતી, તે પણ આતંકવાદનો ભોગ બની છે.

ભારતના કાશ્મીર રાજ્યમાં પણ આતંકવાદી હુમલાઓએ માઝા મૂકી છે. નિર્દોષ લોકો અને લશ્કરના જવાનો ઉપર સતત હુમલાઓ થતા રહે છે. કાશ્મીર ખીણમાં પ્રજાજનો આતંકવાદી હુમલાનો ભોગ બને છે. આઝાદી બાદથી કાશ્મીર પ્રશ્ન સળગતો રહ્યો છે. સ્વર્ગ સમા કાશ્મીરને આતંકવાદે નર્કાગારમાં ફેરવી નાંખ્યું છે.

## જેહાદના નામે વિશ્વભરમાં આતંકવાદ

અનેક ત્રાસવાદી સંગઠનોએ જેહાદના નામે વિશ્વભરમાં આતંકવાદી હુમલાઓ કરી આ સુંદર જગતને બિહામણું કરી નાંખ્યું છે. દુનિયાના અનેક દેશોમાં જેહાદના નામે મુસ્લિમ પ્રજાને ગેરમાર્ગે અને ત્રાસવાદના માર્ગે આ ત્રાસવાદી સંગઠનોએ લઈ જઈ આતંકવાદી હુમલાઓ કરાવ્યા છે. તાજેતરમાં જ સમાચાર માધ્યમમાં આવ્યું હતું કે પાકિસ્તાની આતંકવાદી સંગઠનના સરગણા અને આંતરરાષ્ટ્રીય સ્તરે આતંકવાદી જાહેર કરવામાં આવેલ સૈયદ સલાઉદ્દીને કાશ્મીર માટે ઝેર ઓક્યું છે. સલાઉદ્દીને પાકિસ્તાનમાં ઈસ્લામાબાદ ખાતે એક સભાને સંબોધતાં

કહ્યું હતું કે, કાશ્મીર સમસ્યાનો એક જ ઉકેલ છે જેહાદ. આતંકવાદીઓ અને જેહાદીઓને તૈયાર કરવાની પાકિસ્તાન સ્થિત આ ફેક્ટરીમાં કાશ્મીરમાં આતંક ફેલાવવાના પ્લાન રજૂ થયા હતા. કાશ્મીરની પ્રજાએ સંગઠિત અને જાગૃત થઈ આતંકવાદીઓના આ મનસૂબા પર પાણી ફેરવવું પડશે.

## નેહરુ નીતિએ કાશ્મીર સમસ્યા પેદા કરી

કાશ્મીરના રાજા હરિસિંહે ૨૬મી ઓક્ટોબર, ૧૯૪૭ના દિવસે પોતાના રાજ્યનું ભારતમાં વિલીનીકરણ કરવાના દસ્તાવેજ ઉપર કોઈપણ જાતની શેહ વિના સહી કરી આપી હતી, તે જ દિવસે કાશ્મીરની સમસ્યાઓનું કાયમ માટે સમાધાન થઈ જવું જોઈતું હતું, પરંતુ તે સમયના વડાપ્રધાન જવાહરલાલ નેહરુની અણઆવડતભરી અણધડ નીતિઓને કારણે આજે પણ કાશ્મીર સમસ્યા ઉકેલાઈ નથી. કાશ્મીર આજે પણ ભડકે બળે છે. પાકિસ્તાને જ્યારે કબાઈલીઓના વેશમાં કાશ્મીર પર આક્રમણ કર્યું ત્યારે ભારતીય સેના તેને મારી હઠાવવા પૂરતી સજાજ બની હતી, પરંતુ નેહરુએ લશ્કરના અભિયાનને રોકી, કાશ્મીરના આપણા આંતરિક પ્રશ્નને વગર કારણે યુનોમાં લઈ જઈ તેનું આંતરરાષ્ટ્રીયકરણ કરવાની ભયંકર ભૂલ કરી નાંખી. નેહરુની બીજી ભૂલ કટ્ટરવાદી નેતા શેખ અબ્દુલ્લાને કાશ્મીર રાજ્યના પ્રધાનમંત્રી નિયુક્ત કરવાની જીદ. તેમના હઠાગ્રહને કારણે જ શેખ અબ્દુલ્લા રાજ્યના પ્રધાનમંત્રી નિયુક્ત થયા. નેહરુની ત્રીજી ભયંકર ભૂલ એ છે કે તેમણે ધારા ૩૭૦ને બંધારણમાં દાખલ કરી નાંખી. નેહરુની ચોથી અને સૌથી મોટી ભૂલ એ કે તેમણે કાશ્મીર



પ્રશ્ન સરદાર વલ્લભભાઈ પટેલને ન સોંપ્યો અને પોતાના હસ્તક રાખ્યો, જેનું પરિણામ સમગ્ર દેશવાસીઓ આજે ભોગવી રહ્યા છે.

### શ્રી નરેન્દ્રભાઈ મોદી સરકારની સર્જિકલ સ્ટ્રાઇક

ભારતીય સેના પણ પાકિસ્તાનને જડબાતોડ જવાબ આપે છે. તાજેતરમાં પુલવામામાં હુમલા બાદ ભારતીય વાયુસેનાએ પાકિસ્તાનના બાલાકોટ સ્થિત જૈશ-એ-મોહમ્મદના આતંકવાદી કેમ્પનો સફાયો બોલાવ્યો હતો. અગાઉ ૨૦૧૬માં પાકિસ્તાન પ્રેરિત આતંકવાદીઓએ પઠાણકોટ એરબેઝ ઉપર કરેલા હુમલામાં ૧૯ જવાનો શહીદ થયા અને તેમની શહીદીનો બદલો લેવા સેનાના સ્પેશિયલ કમાન્ડોએ પાકિસ્તાનની સીમામાં ઘૂસી તેમનાં આતંકવાદી સ્થાનોનો નાશ કરી સલામત રીતે પરત ફર્યા હતા. એ પછી પણ ભારતીય સેનાએ ઘૂસણખોરોને આશરો આપતી પાકિસ્તાની ચોકીઓને તબાહ કરી છે.

### શ્રી નરેન્દ્રભાઈ મોદીએ પાકિસ્તાનનો નાપાક ચહેરો વિશ્વ સમક્ષ ખુલ્લો કર્યો

તાજેતરમાં બિસ્કેક ખાતે શાંઘાઈ કો-ઓપરેશન ઓર્ગેનાઈઝેશનની બેઠકમાં ભારતે આતંકવાદના મુદ્દે પાકિસ્તાનને ઘેરવાના પ્રયાસ કર્યા છે. વડાપ્રધાન નરેન્દ્ર મોદીએ સ્પષ્ટ સંદેશ આપ્યો છે કે જ્યાં સુધી પાકિસ્તાન આતંકવાદની ફેક્ટરી બંધ નહિ કરે ત્યાં સુધી તેની સાથે વાતચીત કરવાનો સવાલ જ પેદા નથી થતો. જો કે દુનિયા સમક્ષ અનેક વખત ઉઘાડું પડ્યાં છતાં પાકિસ્તાન સુધરવાનું નામ નથી લેતું. છાશવારે થતા આતંકી હુમલાઓ બાદ પાકિસ્તાનને જવાબદાર ઠેરવવાના

અને જવાબમાં પાકિસ્તાન દ્વારા એ હુમલાઓમાં પાકિસ્તાનનો હાથ હોવાના પુરાવા માંગવા એ જાણે ક્રમ બની ગયો છે. ભારતે અનેક વખત પાકિસ્તાનને પુરાવાઓ પણ આપ્યા છે જે તેણે કદી ગણકાર્યા નથી. જે દેશે આતંકવાદને જ પોતાની સુરક્ષા અને વિદેશનીતિનો હિસ્સો બનાવી લીધો હોય એને આતંકવાદ વિરુદ્ધ કાર્યવાહી કરવાનું કહેવાથી કશું વળવાનું નથી.

જગજાહેર વાત છે કે પાકિસ્તાન આતંકવાદીઓનું મનગમતું શરણસ્થાન છે. પાકિસ્તાન આતંકવાદીઓને બેમર્યાદ ફંડ પૂરું પાડે છે. આતંકવાદીઓ અને આતંકવાદ સપ્લાય કરતા આકાઓ પાકિસ્તાનની ધરતી ઉપર સરેઆમ ફરે છે. ભારતને નબળું પાડવા માટે પાકિસ્તાની સેના આતંકવાદીઓને ચાર હાથે મદદ કરે છે. આતંકવાદીઓને ભારતમાં ઘુસાડવા માટે કાયમ પ્રયાસો કર્યા કરે છે. દગાબાજી માટે જાણીતી પાકિસ્તાની સેના સરહદ પર છાશવારે યુદ્ધવિરામનું ઉલ્લંઘન કરીને ભારતના જાંબાજી જવાનોના જીવ લે છે. ટેરરિસ્તાનની ઉપમા મેળવી ચૂકેલું પાકિસ્તાન એવી તમામ નાપાક હરકતો કરે છે જે ભારતને નુકસાન પહોંચાડે.

### કાશ્મીરની પ્રજાએ પણ જાગૃત બની સેનાની સાથે આતંકવાદીઓનો સામનો કરવો પડશે

કાશ્મીરમાં વર્ષોથી ચાલતી આતંકવાદી પ્રવૃત્તિ સામે ભારતીય સેના લડી રહી છે. કાશ્મીર ખીણની કુદરતી રચના જ એવી છે કે આતંકવાદીઓ સામે લડતાં લડતાં સેનાના જવાનોની ખુવારી વધુ થાય છે. આજ દિવસ સુધી આપણા હજારો જવાનો કાશ્મીરની રક્ષા કાજે શહીદ થઈ ગયા છે. કાશ્મીરમાંથી આતંકવાદને સંપૂર્ણ નેસ્તનાબૂદ કરવા

કાશ્મીરીઓએ પણ હવે સંપૂર્ણ જાગૃત બની લશ્કરની મદદે આવવું પડશે. એક વાત સ્પષ્ટ છે કે આતંકવાદીઓને સ્થાનિક લોકોનો સાથ-સહકાર ન મળે તો તેઓ પોતાની આતંકવાદી પ્રવૃત્તિ લાંબો સમય ન ચલાવી શકે. આતંકવાદીઓને સ્થાનિક લોકો દ્વારા આશરો, ભોજન-પાણી, હથિયારો સંતાડવા માટેની સગવડ, માહિતીઓની આપ-લે, સંચાર માધ્યમોની સવલતો, ગુપ્ત માહિતીઓ જેવી અનેક સગવડો પૂરી પાડવામાં આવતી હોય તેવું લાગે છે. તો જ આતંકવાદી પ્રવૃત્તિ આટલો લાંબો સમય સુધી ચાલુ રહી શકે અને તો જ આતંકવાદીઓ તેના મનસૂબામાં સફળ થઈ શકે. કાશ્મીરીઓ એ વાત કેમ નથી સમજતા કે કાશ્મીર માત્ર ભારતનું નહિ, દુનિયાભરનું સ્વર્ગ છે. કુદરતે મન મૂકીને સૌંદર્ય આપ્યું છે. માત્ર ભારતમાંથી જ નહિ, દુનિયાભરમાંથી પ્રવાસીઓ અહીં આવે. ભારતમાં કોઈ પ્રદેશમાં ન વિકસ્યો હોય તેવો પર્યટન ઉદ્યોગ અહીં વિકસે. પ્રત્યેક કાશ્મીરીઓના ઘરમાં પર્યટન ઉદ્યોગ દ્વારા સોનાનો સૂરજ ઊગે. ૨૧મી સદીના ભારત સાથે કાશ્મીરની પ્રજાને પણ વિકાસનાં મીઠાં ફળ ચાખવા મળે. કાશ્મીરના બાળકોને પણ ઉચ્ચ શિક્ષણ મળે. પ્રજાને સુખ-સગવડ મળે. કાશ્મીર વિકસિત બને, પણ આ બધું ત્યારે જ શક્ય બનશે કે જ્યારે કાશ્મીરનો પ્રત્યેક નાગરિક દૃઢ સંકલ્પ લેશે કે તે આતંકવાદને નાથવા કટિબદ્ધ બનશે. કાશ્મીરની પ્રજા પણ, ખાસ કરીને યુવાનો દૃઢ મનોબળ સાથે આતંકવાદ સામે લડવા મેદાનમાં આવશે ત્યારે જ કાશ્મીરમાં સોનાનો સૂરજ ઊગશે. બાકી યુવાનો હાથમાં પથ્થર લઈ આતંકવાદીઓને બદલે સેના સામે લડવા મેદાનમાં હશે ત્યાં સુધી કાશ્મીર અંધકારમાં જ રહેશે.

ભાજપના રાષ્ટ્રીય કાર્યકારી અધ્યક્ષ શ્રી જે.પી.નડાએ ‘સ્ટેચ્યુ ઓફ યુનિટી’ ખાતે શ્રી સરદાર વલ્લભભાઈ પટેલની વિરાટ પ્રતિમાના ચરણોમાં પુષ્પાંજલિ અર્પવાની સાથે કરી ભાવવંદના

## મા નર્મદાના પવિત્ર તટ પર સરદાર સરોવર ડેમ પાસે ‘સ્ટેચ્યુ ઓફ યુનિટી’નું આ ધામ આઝાદ ભારતનું તીર્થસ્થાન બની ગયું છે - શ્રી જે.પી.નડા

રાષ્ટ્રીય કાર્યકારી અધ્યક્ષશ્રી જે.પી.નડા કેવડિયા કોલોનીના ખાતે આવી પહોંચતાં ભાજપના પ્રદેશ અગ્રણીશ્રીઓ, સાંસદશ્રીઓ, ધારાસભ્યશ્રીઓ તથા હજારોની સંખ્યામાં ઉપસ્થિત કાર્યકરોએ શ્રી નડાજીનું ભવ્યાતિભવ્ય સ્વાગત કરી ઉષ્માભર્યો આવકાર આપ્યો હતો.

રાષ્ટ્રીય કાર્યકારી અધ્યક્ષ શ્રી જે. પી. નડા કેવડિયા કોલોનીના હેલિપેડ ખાતે આવી પહોંચ્યા ત્યારે તેમના કરાયેલા ભવ્ય સ્વાગત બાદ હેલિપેડ નજીકના સ્થળે ઉપસ્થિત ભારતીય જનતા પાર્ટીના આગેવાનો, વરિષ્ઠ હોદ્દેદારો, કાર્યકર્તાઓ અને ઉપસ્થિત વિશાળ જનમેદનીને સંબોધતાં શ્રી નડાએ જણાવ્યું હતું કે, કાર્યકારી રાષ્ટ્રીય અધ્યક્ષની જવાબદારી સ્વીકાર્યા બાદ ગુજરાત રાજ્યની મારી પહેલી મુલાકાતમાં જ અહીં આવવાનું બન્યું તે મારા જીવનનો અત્યંત સૌભાગ્યશાળી પ્રસંગ છે. અહીં આવીને હું અત્યંત ખુશીની લાગણી અનુભવું છું તેમ જણાવી શ્રી નડાએ ઉમેર્યું હતું કે, દેશની સ્વતંત્રતા ચળવળ તેમજ આઝાદી બાદ પદ્મ જેટલાં રજવાડાંઓના વિલીનીકરણ માટે સરદાર સાહેબનું યોગદાન ક્યારેય ભૂલી શકાય તેમ નથી. આધુનિક ભારતનું સર્જન કરનાર સરદાર વલ્લભભાઈ પટેલ સાહેબ લોકસેવક તરીકે દરેક વ્યક્તિ માટે એક આદર્શ વ્યક્તિત્વ છે, તેમ તેમણે ઉમેર્યું હતું.

મા નર્મદાના પવિત્ર તટ પર સરદાર સરોવર ડેમ પાસે સ્ટેચ્યુ ઓફ યુનિટીનું આ ધામ આઝાદ ભારતનું તીર્થસ્થાન બની ગયું છે. દેશની સ્વતંત્રતા ચળવળ દરમિયાન અને દેશની આઝાદી બાદ પદ્મ જેટલાં રજવાડાંઓના વિલીનીકરણમાં સરદાર વલ્લભભાઈ પટેલ સાહેબની મુખ્ય ભૂમિકા રહી છે, જેના લીધે આજે આધુનિક-સશક્ત ભારતનું નિર્માણ થયું છે. આ સ્મારક સ્થળ એક પ્રેરણાસ્ત્રોત બની રહ્યું છે, ત્યારે પ્રધાનમંત્રીશ્રી



નરેન્દ્રભાઈ મોદી અને ગૃહમંત્રીશ્રી અમિતભાઈ શાહના નેતૃત્વમાં ભારત દેશને હજી પણ વધુ સમૃદ્ધ બનાવવા માટે સૌ કોઈને સંકલ્પબદ્ધ થવાનું તેમણે આહ્વાન કર્યું હતું.

સ્ટેચ્યુ ઓફ યુનિટીના નિર્માણનો વિચાર અને તેના સંકલ્પબદ્ધ અમલીકરણ માટે પ્રધાનમંત્રીશ્રી નરેન્દ્રભાઈ મોદીને શ્રી જે.પી.નડાએ આદરપૂર્વક યાદ કરતાં જણાવ્યું હતું કે, સરદાર પ્રતિમાનું નિર્માણ એ એક કલ્પનાતીત કાર્ય છે તેમજ સ્ટેચ્યુ ઓફ યુનિટી આજે આધુનિક અને આઝાદ ભારતનું તીર્થસ્થાન બન્યું છે.

દેશના વડાપ્રધાનશ્રી નરેન્દ્રભાઈ મોદીના ‘સબકા સાથ-સબકા વિકાસ અને સબકા વિશ્વાસ’ની વિચારધારાના અમલીકરણ સાથે દેશની વિકાસકૂચ આગળ ધપાવી રહ્યા છીએ અને મુખ્ય ધારા-પ્રવાહથી અલિપ્ત પ્રજા વર્ગસમૂહને મુખ્ય ધારામાં જોડી રહ્યા છીએ તેમ જણાવી શ્રી નડાએ ઉમેર્યું હતું કે, દેશના આદિવાસી સમાજના વિકાસ માટે સરકારે ૩૦ ટકા બજેટ ફાળવ્યું છે અને તેના થકી શિક્ષણ, આરોગ્ય વગેરે જેવી સુવિધાઓ, રોજગારી સાથે સસ્ટેનેબલ ગ્રોથ અને રોજગારમાં પણ આદિવાસી સમાજના લોકો સ્વાવલંબી બને તે દિશાના પ્રયાસો સાથે સરકાર કટિબદ્ધ છે, ત્યારે હજી પણ આદિવાસી સમાજની જરૂરિયાત મુજબની સુવિધાઓ પૂરી પડાશે. તેમણે આદિવાસી નૃત્યમંડળીઓ દ્વારા પરંપરાગત આદિવાસી નૃત્યથી કરાયેલા ભવ્ય સ્વાગત બદલ આભારની લાગણી વ્યક્ત કરવાની સાથે દેશની કલા અને સંસ્કૃતિની જાળવણી અને તેના સંવર્ધન માટે સતત પ્રતિબદ્ધ રહેવાની પણ હિમાયત કરી હતી.



ગુજરાતના નવનિયુક્ત રાજ્યપાલ શ્રી આચાર્ય દેવવ્રતજીનું હૃદયપૂર્વક સ્વાગત  
શ્રી ઓ. પી. કોહલીજીને ભાવભરી વિદાય



**Editor : Publishers :**

Surendrabhai Motilal Patel

on Behalf of

Bharatiya Janta Party-Gujarat Pradesh

Published From

Bharatiya Janta Party-Gujarat Pradesh

J. P. Chowk, Khanpur, Ahmedabad-380001.